

പതിമൂന്നാം കേരള നിയമസഭ

ബിൽ നമ്പർ 316

---

---

**2014-ലെ കേരള മത്സ്യവിത്ത് ബിൽ**

---

---

©

കേരള നിയമസഭാ സെക്രട്ടേറിയറ്റ്  
2014

കേരള നിയമസഭാ പ്രിന്റിംഗ് പ്രസ്സ്.

പതിമൂന്നാം കേരള നിയമസഭ  
ബിൽ നമ്പർ 316

**2014-ലെ കേരള മത്സ്യവിത്ത് ബിൽ**

1313/2014.

**2014-ലെ കേരള മത്സ്യവിത്ത് ബിൽ**

മത്സ്യവിത്ത് ഉൽപ്പാദനത്തിന്റെ ഗുണമേന്മയും വിപണനവും സംഭരണവും നിയന്ത്രിക്കുന്നതിനും അതുമായി ബന്ധപ്പെട്ടതോ അതിന് ആനുഷംഗികമായതോ ആയ കാര്യങ്ങൾക്കും വേണ്ടി വ്യവസ്ഥ ചെയ്യുന്നതിനുള്ള

ഒരു  
ബിൽ

പീഠിക.—മത്സ്യവിത്ത് ഉൽപ്പാദനത്തിന്റെ ഗുണമേന്മയും വിപണനവും സംഭരണവും നിയന്ത്രിക്കുന്നതിനും അതുമായി ബന്ധപ്പെട്ടതോ അതിന് ആനുഷംഗികമായതോ ആയ കാര്യങ്ങൾക്കും വേണ്ടി വ്യവസ്ഥ ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ അറുപത്തിയഞ്ചാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു:—

അദ്ധ്യായം I  
പ്രാരംഭം

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2014-ലെ കേരള മത്സ്യവിത്ത് ആക്റ്റ് എന്ന് പേര് പറയാം.

(2) ഇത് 2014 ഫെബ്രുവരി 13-ാം തീയതി പ്രാബല്യത്തിൽ വന്നതായി കരുതപ്പെടേണ്ടതാണ്.

2. നിർവ്വചനങ്ങൾ.—ഈ ആക്റ്റിൽ, സന്ദർഭം മറ്റുവിധത്തിൽ ആവശ്യപ്പെടാത്ത പക്ഷം,—

(എ) “ന്യായനിർണ്ണയ ആഫീസർ” എന്നാൽ 28-ാം വകുപ്പ് പ്രകാരം അധികാരപ്പെടുത്തിയിട്ടുള്ള ഒരു ഉദ്യോഗസ്ഥൻ എന്നർത്ഥമാകുന്നു;

(ബി) “അപ്പലേറ്റ് അധികാരി” എന്നാൽ 29-ാം വകുപ്പ് പ്രകാരം അധികാരപ്പെടുത്തിയിട്ടുള്ള ഒരു ഉദ്യോഗസ്ഥൻ എന്നർത്ഥമാകുന്നു;

(സി) “അധികാരപ്പെടുത്തപ്പെട്ട ഉദ്യോഗസ്ഥൻ” എന്നാൽ 27-ാം വകുപ്പ് പ്രകാരം അധികാരപ്പെടുത്തിയിട്ടുള്ള ഒരു ഉദ്യോഗസ്ഥൻ എന്നർത്ഥമാകുന്നു;

(ഡി) “കൺട്രെയ്നർ” എന്നാൽ മത്സ്യവിത്തുകൾ എടുത്തുകൊണ്ടു പോകുന്നതിനുള്ള ഒരു പോളിത്തീൻ ബാഗോ മൺകലമോ പെട്ടിയോ കുപ്പിയോ പേടകമോ ടിന്നോ വീപ്പയോ സഞ്ചിയോ കൈച്ചട്ടിയോ കൂടോ മറ്റേതെങ്കിലും സാമഗ്രിയോ എന്നർത്ഥമാകുന്നു;

(ഇ) “കയറ്റുമതി” എന്നാൽ കേരളത്തിൽനിന്ന് മത്സ്യവിത്ത് മറ്റ് സംസ്ഥാനങ്ങളിലേക്കോ ഭാരതത്തിന് പുറത്തേക്കോ കൊണ്ടുപോകുന്നത് എന്നർത്ഥമാകുന്നു;

(എഫ്) “മത്സ്യകൃഷി” എന്നാൽ മത്സ്യമോ കൊഞ്ചോ ചെമ്മീനോ മറ്റേതെങ്കിലും ജലജീവികളേയും ജലസസ്യങ്ങളേയും ശുദ്ധജലത്തിലോ നേരിയ ഉപ്പുരസമുള്ള വെള്ളത്തിലോ കടൽ വെള്ളത്തിലോ വളർത്തുക എന്നർത്ഥമാകുന്നു;

(ജി) “മത്സ്യകർഷകൻ” എന്നാൽ സ്വന്തമായുള്ളതോ പാട്ടത്തിനെടുത്തതോ ആയ ഒരു വസ്തുവിലോ ഒരു ജലാശയത്തിലോ കുളങ്ങളിലോ കെട്ടിനിർത്തപ്പെട്ട ജലത്തിലോ അതിൽ കെട്ടിപ്പൊക്കിയ നിർമ്മാണങ്ങളിലോ മറ്റേതെങ്കിലും രീതിയിലോ മത്സ്യവിത്ത് വളർത്തലോ മത്സ്യകൃഷിയോ നടത്തുന്നതായ ആയ ഒരു വ്യക്തിയോ ഒരു കൂട്ടം വ്യക്തികളോ ഒരു ഫേമോ ഒരു ഏജൻസിയോ ഒരു കമ്പനിയോ മറ്റേതെങ്കിലും നിയമ വ്യക്തിയോ എന്നർത്ഥമാകുന്നു;

(എച്ച്) “മത്സ്യത്തൊഴിലാളി” എന്നാൽ ഉപജീവനത്തിനായി പ്രധാനമായും മീൻപിടുത്ത പ്രവർത്തനത്തിൽ ഏർപ്പെട്ടിരിക്കുന്ന ഒരാൾ എന്നർത്ഥമാകുന്നു;

(ഐ) “മത്സ്യവിത്ത്” എന്നാൽ കുളങ്ങൾ, ടാങ്കുകൾ, കായലുകൾ, സംഭരണികൾ, നദികൾ, ചെറുകുളങ്ങൾ, ചെക്ക് ഡാമുകൾ, ജല വളപ്പുകൾ അല്ലെങ്കിൽ വെള്ളം നിറച്ച കുടുകൾ അല്ലെങ്കിൽ വെള്ളത്തിൽ കെട്ടിപ്പൊക്കിയ മറ്റേതെങ്കിലും നിർമ്മാണങ്ങൾ പോലെ കെട്ടിനിർത്തപ്പെട്ടതോ തുറസ്സായതോ ആയ വെള്ളത്തിൽ സംഭരിച്ചു വയ്ക്കുന്നതിനായി ഉപയോഗിക്കുന്ന ലാർവ് ഘട്ടത്തിലുള്ളവ അല്ലെങ്കിൽ മത്സ്യക്കുഞ്ഞുങ്ങൾ അല്ലെങ്കിൽ സസ്യവും സസ്യത്തിൽനിന്നും ഉത്ഭവിച്ചതുമായ ജലജീവികളും ഉൾപ്പെടെ ജലത്തിൽ ജീവിക്കുന്ന മറ്റേതെങ്കിലും വിഭാഗത്തിൽപ്പെടുന്ന വിത്തുകളും എന്നർത്ഥമാകുന്നതും അതിൽ,—

(i) ശുദ്ധജലത്തിലും ലവണ ജലത്തിലും സമുദ്രജലത്തിലും അകേറിയങ്ങളിലും വളർത്തുന്ന അലങ്കാര മത്സ്യങ്ങൾ ഉൾപ്പെടെയുള്ള വലിയ ചിറകുകളുള്ള മത്സ്യങ്ങൾ പോലെ വളർത്തതക്ക ജീവികളുടെ വിത്തുകളും;

(ii) കൊഞ്ചുകൾ, ചെമ്മീനുകൾ, റാളുകൾ, വലിയ കടൽ ഞണ്ടുകൾ, ഞണ്ടുകൾ, ഗാസ്ത്രോപോഡുകൾ, ബൈവാൽവുകൾ അങ്ങനെയുള്ള മറ്റ് തോടുള്ള ജലപ്രാണികളുടെയും നത്തകക്കളുടെയും വിത്തുകളും;

(iii) മത്സ്യത്തിന്റെ ആദ്യ ഘട്ടത്തിലുള്ളവയും, കൊഞ്ച്, ചെമ്മീൻ, വലിയ കടൽ ഞണ്ട്, ഞണ്ട് എന്നിവയുടെ ലാർവ് ഘട്ടത്തിലുള്ളവയും ലാർവ് ഘട്ടം കഴിഞ്ഞവയും, സോയയും, മൈസിസും, മെഗലോപയും നത്തകക്കുകൾ, വെലിഗർ, സ്പാറ്റ് എന്നിവയുടെ ലാർവ് ഘട്ടങ്ങളും,

ഉൾപ്പെടുന്നു;

(ജ) “മത്സ്യവിത്ത് സൂക്ഷ്മപരിശോധന” എന്നാൽ വിത്തുകൾ പകർച്ച രോഗാണുക്കളിൽനിന്നും രോഗങ്ങളിൽനിന്നും മുക്തമാണെന്നും ഗുണമേൻമയിലും വലിപ്പത്തിലും ആവശ്യമായ നിലവാരം പുലർത്തുന്നുണ്ടെന്നും കണ്ടെത്തുന്നതിനുള്ള മത്സ്യവിത്ത് സൂക്ഷ്മപരിശോധനയുടെ നടപടിക്രമങ്ങൾ എന്നർത്ഥമാകുന്നു;

(കെ) “മത്സ്യവിത്ത് സൂക്ഷ്മപരിശോധകൻ” എന്നാൽ 20-ാം വകുപ്പ് പ്രകാരം നിയമിച്ചിട്ടുള്ള മത്സ്യവിത്ത് സൂക്ഷ്മപരിശോധകൻ എന്നർത്ഥമാകുന്നു;

(എൽ) “മത്സ്യവിത്ത് ഫാം” എന്നാൽ മത്സ്യവിത്ത് വളർത്തുന്നതിനായി ഉപയോഗിക്കുന്ന ജലാശയമോ നിർമ്മാണങ്ങളോ ഉള്ള ഒരു സ്ഥലം എന്നർത്ഥമാകുന്നു;

(എം) “മത്സ്യവിത്ത് ഇൻസ്പെക്ടർ” എന്നാൽ 18-ാം വകുപ്പ് പ്രകാരം നിയമിച്ചിട്ടുള്ള ഒരു മത്സ്യവിത്ത് ഇൻസ്പെക്ടർ എന്നർത്ഥമാകുന്നു;

(എൻ) “മത്സ്യവിത്ത് പരീക്ഷണശാല” എന്നാൽ 11-ാം വകുപ്പ് പ്രകാരം സ്ഥാപിക്കപ്പെട്ട മത്സ്യവിത്ത് പരീക്ഷണശാല എന്നർത്ഥമാകുന്നു;

(ഒ) “മത്സ്യവിത്ത് വളർത്തൽ” എന്നാൽ വലിയ ചിറകുള്ള മത്സ്യങ്ങളുടേയോ പുറംതോടുള്ള മത്സ്യങ്ങളുടേയോ മറ്റേതെങ്കിലും ജലജീവികളുടെയും ജലസസ്യങ്ങളുടെയും വിത്തുകളെ ശുദ്ധജലത്തിലോ നേരിയ ഉപ്പുരസമുള്ള വെള്ളത്തിലോ സമുദ്രജലത്തിലോ വളർത്തിയെടുക്കുക എന്നർത്ഥമാകുന്നു;

(പി) “സർക്കാർ” എന്നാൽ കേരള സർക്കാർ എന്നർത്ഥമാകുന്നു;

(ക്യൂ) “ഫാച്ചറി” എന്നാൽ മത്സ്യവിത്ത് ഉൽപ്പാദനത്തിനായി ബ്രൂഡുകളെ സംരക്ഷിച്ചുപോരുന്നതും ഉപയോഗിക്കുന്നതും ആയ ഒരു സ്ഥലം എന്നർത്ഥമാകുന്നതും മത്സ്യകർഷകന് വിതരണം ചെയ്യുന്നതിനായി മത്സ്യവിത്തുകളെ വളർത്തുന്ന ഒരു സ്ഥലം ഉൾപ്പെടുന്നതും ഇതിൽ അടുക്കളമുറ്റത്തെ ഫാച്ചറികളും അല്ലെങ്കിൽ നഴ്സറികളിൽ വളർത്തുന്നത് ഉൾപ്പെടെയുള്ള ഫാമിന്റെ ഭാഗവുമാകാൻ ഉൾപ്പെടുന്നതും ആണ്;

(ആർ) “ഇറക്കുമതി” എന്നാൽ മറ്റു സംസ്ഥാനങ്ങളിൽ നിന്നോ ഭാരതത്തിന് പുറത്തു നിന്നോ മത്സ്യവിത്ത് കേരളത്തിലേക്ക് കൊണ്ടുവരുന്നത് എന്നർത്ഥമാകുന്നു;

(എസ്) “തരം” എന്നാൽ ഒന്നോ അതിലധികമോ ബന്ധപ്പെട്ട വർഗ്ഗത്തിൽ പ്പെട്ടതോ കരിമീനുകൾ, ചെമ്മീനുകൾ, കൊഞ്ചുകൾ, വലിയ കടൽ ഞണ്ടുകൾ, ചിപ്പികൾ, ഞണ്ടുകൾ, കടൽപ്പായലുകൾ, അകേറിയം സസ്യങ്ങൾ എന്നിവപോലെ ഓരോന്നും ഒറ്റയ്ക്കോ ഒന്നിച്ചോ പൊതുവായ ഒരു പേരിൽ അറിയപ്പെടുന്നതായ അങ്ങനെയുള്ള വർഗ്ഗത്തിൽപ്പെട്ട ജലജീവികളോ ജലസസ്യങ്ങളോ എന്നർത്ഥമാകുന്നു;

(ടി) “വിപണനം” എന്നാൽ ഏതെങ്കിലും മത്സ്യവിത്ത് വിൽക്കുന്ന ബിസിനസ്സോ വിൽക്കാൻ വില പറയുകയോ മാറ്റുവെച്ചവടമോ മറ്റു വിധത്തിലുള്ള വിതരണമോ വിൽപ്പനയ്ക്കായി സൂക്ഷിക്കുകയോ ചെയ്യുക എന്നർത്ഥമാകുന്നു;

(യു) “വിജ്ഞാപനം” എന്നാൽ ഔദ്യോഗിക ഗസറ്റിൽ പ്രസിദ്ധീകരിച്ച ഒരു വിജ്ഞാപനം എന്നർത്ഥമാകുന്നു;

(വി) ഏതെങ്കിലും മത്സ്യവിത്തുമായി ബന്ധപ്പെട്ട “വിജ്ഞാപനം ചെയ്യപ്പെട്ട തരത്തിലുള്ളത് അല്ലെങ്കിൽ ഇനത്തിലുള്ളത്” എന്നാൽ 12-ാം വകുപ്പ് പ്രകാരം വിജ്ഞാപനം ചെയ്യപ്പെട്ട മത്സ്യവിത്തിന്റെ ഏതെങ്കിലും തരത്തിൽപ്പെട്ടതോ ഇനത്തിൽപ്പെട്ടതോ എന്നർത്ഥമാകുന്നു;

(ഡബ്ല്യു) “നിർണ്ണയിക്കപ്പെട്ട” എന്നാൽ ഈ ആക്റ്റിൻ കീഴിലുണ്ടാക്കിയ ചട്ടങ്ങളാൽ നിർണ്ണയിക്കപ്പെട്ട എന്നർത്ഥമാകുന്നു;

(എക്സ്) “ക്യാറന്റിയിൻ” എന്നാൽ ജീവികളെയും സസ്യങ്ങളെയും പുതിയ പരിസ്ഥിതിയിലേക്കോ രാജ്യത്തിലേക്കോ പ്രവേശിപ്പിക്കുന്നതിനു മുൻപായി അങ്ങനെയുള്ള വർഗ്ഗത്തിൽപ്പെട്ട പകർച്ചരോഗാണുവാഹകരാണെന്ന് സംശയിക്കുന്നവയെ നിരീക്ഷിക്കുന്ന ആവശ്യത്തിലേക്കായുള്ള ഒറ്റപ്പെട്ടതായ ഒരു സ്ഥലം എന്നർത്ഥമാകുന്നു;

(വൈ) “പ്രാദേശിക മത്സ്യവിത്ത് കേന്ദ്രം” എന്നാൽ 7-ാം വകുപ്പ് പ്രകാരം സ്ഥാപിക്കപ്പെട്ട പ്രാദേശിക മത്സ്യവിത്ത് കേന്ദ്രം എന്നർത്ഥമാകുന്നു;

(ഇസഡ്) “സംസ്ഥാന മത്സ്യവിത്ത് കേന്ദ്രം” എന്നാൽ 3-ാം വകുപ്പ് പ്രകാരം സ്ഥാപിക്കപ്പെട്ട സംസ്ഥാന മത്സ്യവിത്ത് കേന്ദ്രം എന്നർത്ഥമാകുന്നു;

(എഎ) “ഉപകേന്ദ്രങ്ങൾ” എന്നാൽ 10-ാം വകുപ്പിന്റെ (1)-ാം ഉപവകുപ്പ് പ്രകാരം സ്ഥാപിക്കപ്പെട്ട ഉപകേന്ദ്രങ്ങൾ എന്നർത്ഥമാകുന്നു;

(എബി) “ഇനം” എന്നാൽ രൂപത്താലോ വളർച്ചയാലോ ആദായത്തിനാലോ വിത്തിനാലോ പ്രത്യുൽപ്പാദനത്താലോ മറ്റു സ്വഭാവ വിശേഷലക്ഷണങ്ങളാലോ തിരിച്ചറിയാൻ സാധ്യമാക്കുന്ന ഒരു തരത്തിന്റെ ഉപവിഭാഗം എന്നർത്ഥമാകുന്നു.

അദ്ധ്യായം II

**മത്സ്യവിത്ത് കേന്ദ്രങ്ങളും പരീക്ഷണശാലകളും സ്ഥാപിക്കൽ**

3. സംസ്ഥാന മത്സ്യവിത്ത് കേന്ദ്രത്തിന്റെ സ്ഥാപിക്കൽ.—(1) സർക്കാരിന്, ഈ ആക്റ്റ് പ്രാബല്യത്തിൽ വന്നതിനുശേഷം കഴിയുന്നത്ര വേഗത്തിൽ, വിജ്ഞാപനംവഴി, “സംസ്ഥാന മത്സ്യവിത്ത് കേന്ദ്രം” എന്ന പേരിൽ ഒരു കേന്ദ്രം സ്ഥാപിക്കാവുന്നതാണ്.

4. സംസ്ഥാന മത്സ്യവിത്ത് കേന്ദ്രത്തിന്റെ കർത്തവ്യങ്ങൾ.—സംസ്ഥാന മത്സ്യവിത്ത് കേന്ദ്രത്തിന് താഴെപ്പറയുന്ന കർത്തവ്യങ്ങൾ ഉണ്ടായിരിക്കുന്നതാണ്, അതായത്:—

(എ) മത്സ്യവിത്തിന്റെ ഉൽപ്പാദനവും വളർത്തലും സംഭരണവും വിപണനവും പരിവഹനവും ഇറക്കുമതിയും കയറ്റുമതിയും സംസ്ഥാനത്തുടനീളമുള്ള അവയുടെ മേൽനോട്ടവുമായി ബന്ധപ്പെട്ട എല്ലാ കാര്യങ്ങളിലും സർക്കാരിന് നിർദ്ദേശങ്ങൾ നൽകുക;

(ബി) മത്സ്യവിത്ത് ഫാമുകളുടെയും ഹാച്ചറികളുടെയും രജിസ്ട്രേഷനും മത്സ്യവിത്ത് സാക്ഷ്യപ്പെടുത്തലും സംബന്ധിക്കുന്ന അങ്ങനെയുള്ള കർത്തവ്യങ്ങൾ നിർവ്വഹിക്കുക;

(സി) മത്സ്യവിത്ത് വളർത്തലിനും മത്സ്യകൃഷിക്കുമുള്ള മത്സ്യതീറ്റയുടെ നിലവാരം നിർദ്ദേശിക്കുകയും വ്യക്തമാക്കുകയും ചെയ്യുക;

(ഡി) ഈ ആക്റ്റിലെ വ്യവസ്ഥകൾ നടപ്പിലാക്കുന്നതിനായി ആവശ്യമായേക്കാവുന്ന അങ്ങനെയുള്ള മറ്റു നിർദ്ദേശങ്ങൾ നൽകുകയും മേൽപ്പറഞ്ഞ കർത്തവ്യങ്ങൾക്ക് അനുബന്ധമായതോ ആനുഷംഗികമായതോ അനന്തരഫലമായതോ ആയ മറ്റെന്തെങ്കിലും കർത്തവ്യങ്ങൾ നിർവ്വഹിക്കുകയും ചെയ്യുക.

5. സംസ്ഥാന മത്സ്യവിത്ത് കേന്ദ്രത്തിന്റെ രൂപീകരണം.—(1) സംസ്ഥാന മത്സ്യവിത്ത് കേന്ദ്രം താഴെപ്പറയുന്ന അംഗങ്ങൾ അടങ്ങിയതായിരിക്കേണ്ടതാണ്, അതായത്:—

- (i) സർക്കാർ നാമനിർദ്ദേശം ചെയ്യുന്ന .. ചെയർപേഴ്സൺ  
ഈ വിഷയത്തിലെ ഒരു വിദഗ്ദ്ധൻ
- (ii) ഫിഷറീസ് ഡയറക്ടർ .. എക്സ്-ഓഫീഷ്യോ അംഗം
- (iii) സർക്കാർ നാമനിർദ്ദേശം .. അംഗം  
ചെയ്യുന്ന മത്സ്യവിത്ത് കർഷകരെ  
പ്രതിനിധീകരിക്കുന്ന ഒരാൾ
- (iv) സർക്കാർ നാമനിർദ്ദേശം .. അംഗം  
ചെയ്യുന്ന ഹാച്ചറി പ്രവർത്തകരെ  
പ്രതിനിധീകരിക്കുന്ന ഒരാൾ
- (v) സർക്കാർ നാമനിർദ്ദേശം ചെയ്യുന്ന .. അംഗം  
ഉൾനാടൻ ഫിഷറീസിൽ  
വിദഗ്ദ്ധനായ ഒരാൾ
- (vi) സർക്കാർ നാമനിർദ്ദേശം ചെയ്യുന്ന .. അംഗം  
മറൈൻ ഫിഷറീസിൽ  
വിദഗ്ദ്ധനായ ഒരാൾ
- (vii) എക്സിക്യൂട്ടീവ് ഡയറക്ടർ, .. അംഗം  
ഏജൻസി ഫോർ ഡെവലപ്മെന്റ്  
ഓഫ് അക്വാകൾച്ചർ, കേരള
- (viii) സംസ്ഥാന മത്സ്യവിത്ത്  
കേന്ദ്രത്തിന്റെ മെമ്പർ സെക്രട്ടറിയായി  
ഫിഷറീസ് വകുപ്പിൽനിന്നും,  
നിർണ്ണയിക്കപ്പെടാവുന്ന  
അങ്ങനെയുള്ള യോഗ്യതയുള്ള,  
ഒരു ഉദ്യോഗസ്ഥനെ സർക്കാരിന്  
നിയമിക്കാവുന്നതാണ്.

(2) സംസ്ഥാന മത്സ്യവിത്ത് കേന്ദ്രത്തിലെ അംഗങ്ങൾക്ക് ചുമതലയേറ്റെടുത്ത തീയതി മുതൽ മൂന്നു വർഷക്കാലയളവിലേക്ക് ഉദ്യോഗം വഹിക്കാൻ അർഹതയുണ്ടായിരിക്കുന്നതും തുടർച്ചയായ രണ്ടു തവണയിൽ കവിയാത്ത പുനർനാമനിർദ്ദേശത്തിന് യോഗ്യതയുണ്ടായിരിക്കുന്നതുമാണ്.

എന്നാൽ, സർക്കാർ നാമനിർദ്ദേശം ചെയ്ത ഒരംഗത്തിന് സർക്കാരിന് ഇഷ്ടമുള്ളിടത്തോളം കാലം ഉദ്യോഗം വഹിക്കാവുന്നതാണ്.

(3) നാമനിർദ്ദേശം ചെയ്യപ്പെട്ട അംഗങ്ങളുടെ സിറ്റിംഗ് ഫീസും യാത്രാബത്തയും നിർണ്ണയിക്കപ്പെടാവുന്ന പ്രകാരമായിരിക്കുന്നതാണ്.

(4) സംസ്ഥാന മത്സ്യവിത്ത് കേന്ദ്രത്തിന്, സർക്കാരിന്റെ മുൻകൂട്ടിയുള്ള അംഗീകാരത്തിനു വിധേയമായി, താഴെപ്പറയുന്ന കാര്യങ്ങൾ സംബന്ധിച്ച് ബൈലാകൾ ഉണ്ടാക്കാവുന്നതാണ്, അതായത്:—

(എ) അതിന്റെ യോഗത്തിന്റെ കോറം നിശ്ചയിക്കുന്നത്;

(ബി) സംസ്ഥാന മത്സ്യവിത്ത് കേന്ദ്രം നിർവ്വഹിക്കേണ്ട പ്രവൃത്തികൾ തീരുമാനിക്കുന്നത്.

6. സംസ്ഥാന മത്സ്യവിത്ത് കേന്ദ്രത്തിന്റെ ചുമതലകൾ.—(1) സംസ്ഥാന മത്സ്യവിത്ത് കേന്ദ്രത്തിന്, സർക്കാരിന്റെ മുൻകൂട്ടിയുള്ള അംഗീകാരത്തോടുകൂടി, മത്സ്യവിത്ത് വളർത്തലിനും മത്സ്യകൃഷിയിലുമുള്ള മത്സ്യതീറ്റയുടെ ക്രമീകരണത്തിനായുള്ള നിർദ്ദേശങ്ങൾ പുറപ്പെടുവിക്കാവുന്നതാണ്.

(2) മത്സ്യവിത്ത് കേന്ദ്രത്തിന്, മത്സ്യവിത്ത് വളർത്തലിനും മത്സ്യകൃഷിയും നടത്തുന്നതിനായി പൊതുജലാശയങ്ങൾ, കുളങ്ങൾ മുതലായവ കണ്ടെത്താവുന്നതും സർക്കാരിന്റെ മുൻകൂട്ടിയുള്ള അംഗീകാരത്തോടുകൂടി അങ്ങനെയുള്ള ജലാശയങ്ങളെയോ കുളങ്ങളെയോ മത്സ്യവിത്ത് വളർത്തലും മത്സ്യകൃഷിയും നടത്തുന്നതിനുള്ള മത്സ്യവിത്ത് ഫാമുകളായി പ്രഖ്യാപിക്കാവുന്നതുമാണ്.

(3) സംസ്ഥാന മത്സ്യവിത്ത് കേന്ദ്രത്തിലെ ജീവനക്കാരെ നിർണ്ണയിക്കപ്പെടാവുന്ന പ്രകാരം നിയമിക്കേണ്ടതാണ്.

(4) സംസ്ഥാന മത്സ്യവിത്ത് കേന്ദ്രത്തിന്റെ മെമ്പർ സെക്രട്ടറിയും മറ്റു ജീവനക്കാരും അവരുടെ കർത്തവ്യങ്ങൾ നിർവ്വഹിക്കുന്നതിൽ, ചെയർപേഴ്സന്റെ ഭരണനിയന്ത്രണത്തിന് വിധേയമായിരിക്കുന്നതാണ്.

7. പ്രാദേശിക മത്സ്യവിത്ത് കേന്ദ്രത്തിന്റെ സ്ഥാപിക്കൽ.—സർക്കാരിന്, ഈ ആക്റ്റ് പ്രാബല്യത്തിൽ വന്നതിനുശേഷം കഴിയുന്നത്ര വേഗത്തിൽ, വിജ്ഞാപനംവഴി, പ്രാദേശിക മത്സ്യവിത്ത് കേന്ദ്രങ്ങൾ സ്ഥാപിക്കാവുന്നതാണ്.



8. പ്രാദേശിക മത്സ്യവിത്ത് കേന്ദ്രത്തിന്റെ കർത്തവ്യങ്ങൾ.—പ്രാദേശിക മത്സ്യവിത്ത് കേന്ദ്രങ്ങൾക്ക് താഴെപ്പറയുന്ന കർത്തവ്യങ്ങൾ ഉണ്ടായിരിക്കുന്നതാണ്, അതായത്:—

(എ) മത്സ്യവിത്ത് ഫാമിന്റെയും ഹാച്ചറികളുടെയും രജിസ്ട്രേഷനും മത്സ്യവിത്ത് സാക്ഷ്യപ്പെടുത്തലും സംബന്ധിച്ച എല്ലാ കാര്യങ്ങളിലും സംസ്ഥാന മത്സ്യവിത്ത് കേന്ദ്രത്തിന് ഉപദേശം നൽകുക;

(ബി) മത്സ്യഫാമുകൾക്കും ഹാച്ചറികൾക്കും മത്സ്യവിത്ത് വളർത്തലിനും മത്സ്യകൃഷിക്കും ലൈസൻസുകൾ നൽകുക;

(സി) ആക്റ്റിലെയും അതിൻകീഴിലുണ്ടാക്കിയ ചട്ടങ്ങളിലെയും വ്യവസ്ഥകൾ നടപ്പിലാക്കുക.

9. പ്രാദേശിക മത്സ്യവിത്ത് കേന്ദ്രത്തിന്റെ രൂപീകരണം.—(1) പ്രാദേശിക മത്സ്യവിത്ത് കേന്ദ്രങ്ങളിൽ താഴെപ്പറയുന്ന അംഗങ്ങൾ അടങ്ങിയതായിരിക്കേണ്ടതാണ്, അതായത്:—

- (i) ഫിഷറീസ് ജോയിന്റ് ഡയറക്ടറുടെ .. ചെയർപേഴ്സൺ  
ബന്ധപ്പെട്ട മേഖല സ്ഥിതി ചെയ്യുന്ന  
ജില്ലയുടെ ജില്ലാ കളക്ടർ
- (ii) ബന്ധപ്പെട്ട മേഖലയിലെ ഫിഷറീസ് .. മെമ്പർ സെക്രട്ടറി  
ജോയിന്റ് ഡയറക്ടർ
- (iii) ബന്ധപ്പെട്ട പ്രദേശം ഉൾപ്പെടുന്ന .. എക്സ്-ഒഫീഷ്യോ അംഗങ്ങൾ  
എല്ലാ ജില്ലകളിലേയും ഡെപ്യൂട്ടി  
ഡയറക്ടർമാർ
- (iv) സർക്കാർ നാമനിർദ്ദേശം .. അംഗം  
ചെയ്യുന്ന ഹാച്ചറിയേയോ  
മത്സ്യവിത്ത് ഫാമിനെയോ  
പ്രതിനിധീകരിക്കുന്നവരിൽനിന്നും  
ഒരാൾ
- (v) സർക്കാർ നാമനിർദ്ദേശം ചെയ്യുന്ന .. അംഗം  
ഒരു ശാസ്ത്രജ്ഞൻ അല്ലെങ്കിൽ  
ആ വിഷയത്തിലെ ഒരു വിദഗ്ദ്ധൻ

(2) പ്രാദേശിക മത്സ്യവിത്ത് കേന്ദ്രങ്ങളിലെ അംഗങ്ങൾക്ക് ചുമതലയേറ്റെടുത്ത തീയതി മുതൽ മൂന്നു വർഷക്കാലയളവിലേക്ക് ഉദ്യോഗം വഹിക്കാൻ അർഹതയുണ്ടായിരിക്കുന്നതാണ്.

എന്നാൽ, സർക്കാർ നാമനിർദ്ദേശം ചെയ്ത ഒരംഗത്തിന് സർക്കാരിന് ഇഷ്ടമുള്ളിടത്തോളം കാലം ഉദ്യോഗം വഹിക്കാവുന്നതാണ്.

(3) നാമനിർദ്ദേശം ചെയ്യപ്പെട്ട അംഗങ്ങളുടെ സിറ്റിംഗ് ഫീസും യാത്രാബത്തയും നിർണ്ണയിക്കപ്പെടാവുന്ന പ്രകാരമായിരിക്കുന്നതാണ്.

10. പ്രാദേശിക മത്സ്യവിത്ത് കേന്ദ്രത്തിന്റെ ചുമതലകൾ.—(1) പ്രാദേശിക മത്സ്യവിത്ത് കേന്ദ്രത്തിന്, സർക്കാരിന്റെ മുൻകൂട്ടിയുള്ള അനുമതിയോടുകൂടി, ആവശ്യമുള്ളപക്ഷം, പ്രാദേശിക മത്സ്യവിത്ത് കേന്ദ്രം അവർക്ക് ഏൽപ്പിച്ചു കൊടുക്കാവുന്ന അങ്ങനെയുള്ള ചുമതലകൾ നിർവ്വഹിക്കുന്ന ആവശ്യത്തിലേക്കായി നിർണ്ണയിക്കപ്പെടാവുന്ന അങ്ങനെയുള്ള അംഗങ്ങളോടും അവരുടെ യോഗ്യതകൾ, ഔദ്യോഗിക കാലാവധി, സിറ്റിംഗ് ഫീസും യാത്രാബത്തയും തുടങ്ങിയ അങ്ങനെയുള്ള വ്യവസ്ഥകളോടും അത്രയും ഉപകേന്ദ്രങ്ങൾ സ്ഥാപിക്കാവുന്നതാണ്.

(2) പ്രാദേശിക മത്സ്യവിത്ത് കേന്ദ്രത്തിന്, സംസ്ഥാന മത്സ്യവിത്ത് കേന്ദ്രത്തിന്റെ മുൻകൂട്ടിയുള്ള അംഗീകാരത്തോടുകൂടി, അതിന്റെ തന്നെ നടപടിക്രമവും അതിന്റെ ഉപകേന്ദ്രങ്ങളുടെ നടപടിക്രമവും ക്രമീകരിക്കുന്നതിനായും പ്രാദേശിക മത്സ്യവിത്ത് കേന്ദ്രങ്ങളോ ഉപകേന്ദ്രങ്ങളോ, അതത് സംഗതിപോലെ, നിർവ്വഹിക്കേണ്ടതായ എല്ലാ പ്രവൃത്തികളുടെയും നടത്തിപ്പിനായും ബൈലാകൾ ഉണ്ടാക്കാവുന്നതാണ്.

(3) പ്രാദേശിക മത്സ്യവിത്ത് കേന്ദ്രങ്ങളുടേയോ അതിന്റെ ഏതെങ്കിലും ഉപകേന്ദ്രങ്ങളുടേയോ യാതൊരു നടപടികളും അതിൽ ഏതെങ്കിലും ഒഴിവുണ്ടെന്നോ അതിന്റെ രൂപീകരണത്തിൽ എന്തെങ്കിലും ന്യൂനതകളുണ്ടെന്നോ ഉള്ള കാരണത്താൽ മാത്രം അസാധുവാകുന്നതല്ല.

11. മത്സ്യവിത്ത് പരീക്ഷണശാലകളുടെ സ്ഥാപിക്കലും ചുമതലകളും.—(1) സർക്കാരിന്, വിജ്ഞാപനംവഴി, മൂന്നോ അതിലധികമോ പ്രാദേശികതല മത്സ്യവിത്ത് പരീക്ഷണശാലകൾ സ്ഥാപിക്കാവുന്നതും അല്ലെങ്കിൽ വിജ്ഞാപനം ചെയ്യപ്പെട്ട ഏതെങ്കിലും തരത്തിലുള്ളതോ ഇനത്തിലുള്ളതോ ആയ മത്സ്യവിത്തിന്റെ സൂക്ഷ്മപരിശോധന മത്സ്യവിത്ത് സൂക്ഷ്മപരിശോധകർ നടത്തുന്ന ഏതെങ്കിലും നിലവിലുള്ള മത്സ്യവിത്ത് പരീക്ഷണശാലയെ ഒരു മത്സ്യവിത്ത് പരീക്ഷണശാലയായി പ്രഖ്യാപിക്കാവുന്നതും ഈ ആക്റ്റിനാലോ അതിൻകീഴിലോ അല്ലെങ്കിൽ അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളാലോ അതിനു ഭേദമേൽപ്പിച്ചിട്ടുള്ള മറ്റേതെങ്കിലും ചുമതലകൾ നിർവ്വഹിക്കുകയും ചെയ്യാവുന്നതുമാണ്.

(2) (1)-ാം ഉപവകുപ്പിൽ പരാമർശിച്ചിട്ടുള്ള പരീക്ഷണശാലകൾ സ്വകാര്യമേഖലയിലും പൊതുമേഖലയിലും സ്ഥാപിച്ചിട്ടുള്ള പരീക്ഷണശാലകളെ നിയന്ത്രിക്കുന്നതിനും ഏകോപിപ്പിക്കുന്നതിനുമുള്ള നോഡൽ പരീക്ഷണശാലകളായികൂടി പ്രവർത്തിക്കേണ്ടതാണ്.

12. മത്സ്യവിത്തിന്റെ തരമോ ഇനമോ വിജ്ഞാപനം ചെയ്യുവാനുള്ള അധികാരം.—(1) സർക്കാരിന്, സംസ്ഥാന മത്സ്യവിത്ത് കേന്ദ്രവുമായി കൂടിയാലോചന നടത്തിയതിനുശേഷം, മത്സ്യവിത്ത് വളർത്തലിന്റേയോ മത്സ്യകൃഷിയുടെയോ ആവശ്യത്തിനുവേണ്ടി വിൽക്കേണ്ടതായ ഏതെങ്കിലും മത്സ്യവിത്തിന്റെ തരത്തിന്റേയോ ഇനത്തിന്റേയോ ഗുണനിലവാരം നിയന്ത്രിക്കേണ്ടത് ആവശ്യമാണെന്നോ യുക്തമാണെന്നോ കരുതുന്നപക്ഷം, അതിന്, ഈ ആക്റ്റിന്റെ ആവശ്യങ്ങൾക്കായി, വിജ്ഞാപനംവഴി, അങ്ങനെയുള്ള തരത്തിലുള്ളതോ ഇനത്തിലുള്ളതോ ആയ

മത്സ്യവിത്തിനെ ഒരു വിജ്ഞാപനം ചെയ്യപ്പെട്ട തരമായോ ഇനമായോ പ്രഖ്യാപിക്കാവുന്നതും വ്യത്യസ്ത പ്രദേശങ്ങൾക്ക് വേണ്ടി വ്യത്യസ്ത തരത്തിലുള്ളതോ ഇനത്തിലുള്ളതോ ആയ മത്സ്യവിത്തുകളെ വിജ്ഞാപനം ചെയ്യാവുന്നതുമാണ്.

(2) സർക്കാരിന്, വിജ്ഞാപനം വഴി, സ്വാഭാവിക ഉറവിടത്തിൽ നിന്നുള്ള മത്സ്യവിത്തിന്റെ ശേഖരണമോ വിൽപ്പനയോ ഒരു സംരക്ഷണോപാധി എന്ന നിലയിൽ ഏതെങ്കിലും കാരണത്താൽ ഒരു നിശ്ചിതമായ കാലയളവിലേക്ക് വിലക്കുകയോ നിരോധിക്കുകയോ ചെയ്യാവുന്നതാണ്.

13. മത്സ്യവിത്തിന്റെ വലിപ്പം നിർദ്ദേശിക്കാനുള്ള അധികാരം.—സർക്കാരിന്, സംസ്ഥാന മത്സ്യവിത്ത് കേന്ദ്രവുമായി കൂടിയാലോചിച്ച്, വിജ്ഞാപനംവഴി,—

(എ) വിജ്ഞാപനം ചെയ്യപ്പെട്ട ഏതെങ്കിലും തരത്തിലുള്ളതോ ഇനത്തിലുള്ളതോ ആയ ഏതെങ്കിലും മത്സ്യവിത്തിന്റെ ഏറ്റവും കുറഞ്ഞ വലിപ്പവും;

(ബി) മത്സ്യവിത്ത്, അതിന്റെ വലിപ്പത്തിനു അനുരൂപമാണെന്നും വിത്തിന്റെ ഉറവിടവും രോഗം, പകർച്ച രോഗാണുക്കൾ, രോഗബാധ എന്നിവയിൽ നിന്നെല്ലാം മുക്തമാണെന്നും കൂടാതെ സർക്കാർ, അതത് സമയം, നിർദ്ദേശിച്ചേക്കാവുന്ന വിവരങ്ങളും സൂചിപ്പിക്കുന്ന അടയാളം അല്ലെങ്കിൽ ലേബലും,

നിർദ്ദേശിക്കാവുന്നതാണ്.

അദ്ധ്യായം III

രജിസ്ട്രേഷനും ലൈസൻസ് നൽകലും

14. മത്സ്യവിത്ത് വളർത്തലിനും, മത്സ്യകൃഷിക്കും വിജ്ഞാപനം ചെയ്യപ്പെട്ട മത്സ്യവിത്തിന്റെ വിൽപ്പനയ്ക്കും നിയന്ത്രണം.—യാതൊരാളോ സംഘടനയോ ഏജൻസിയോ ഫേമോ ആളുകളുടെ നികായമോ സ്വന്തമായോ അതിനുവേണ്ടി മറ്റേതൊരാൾ മുഖേനയോ,—

(എ) സംസ്ഥാന മത്സ്യവിത്ത് കേന്ദ്രത്തിൽ നിന്ന് മത്സ്യവിത്ത് ഫാമിനോ ഹാച്ചറിക്കോ വേണ്ടിയുള്ള ഒരു രജിസ്ട്രേഷൻ സർട്ടിഫിക്കറ്റും;

(ബി) മത്സ്യവിത്ത് വളർത്തലിനും മത്സ്യകൃഷിക്കും മത്സ്യവിത്ത് വിപണനത്തിനും പ്രാദേശിക മത്സ്യവിത്ത് കേന്ദ്രത്തിൽ നിന്ന് ഒരു ലൈസൻസും; ലഭിച്ചിട്ടില്ലാത്തപക്ഷം, ഏതെങ്കിലും മത്സ്യകൃഷി ഫാമിലോ ഹാച്ചറിയിലോ മത്സ്യവിത്ത് വളർത്തലോ മത്സ്യകൃഷിയോ നടത്തുവാനോ വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോ ഉൾപ്പെട്ട ഏതെങ്കിലും മത്സ്യവിത്തിന്റെ വിപണനമോ കയറ്റുമതിയോ ഇറക്കുമതിയോ ചെയ്യുവാനോ പാടുള്ളതല്ല.

15. മത്സ്യവിത്ത് ഫാമിന്റെയും ഹാച്ചറിയുടെയും രജിസ്ട്രേഷൻ.—(1) മത്സ്യവിത്ത് ഫാമിനോ ഹാച്ചറിക്കോ രജിസ്ട്രേഷൻ സർട്ടിഫിക്കറ്റിന് വേണ്ടിയുള്ള അപേക്ഷ, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിലും അങ്ങനെയുള്ള രീതിയിലും അങ്ങനെയുള്ള ഫീസോടുകൂടിയും ഓരോ സാമ്പത്തികവർഷവും ആരംഭിക്കുന്നതിന് രണ്ടു മാസത്തിന് മുൻപ് സംസ്ഥാന മത്സ്യവിത്ത് കേന്ദ്രത്തിന് മുമ്പാകെ നേരിട്ടോ പ്രാദേശിക കേന്ദ്രങ്ങൾ അല്ലെങ്കിൽ ഉപകേന്ദ്രങ്ങൾ മുഖേനയോ സമർപ്പിക്കേണ്ടതാണ്.

(2) മത്സ്യവിത്ത് ഫാമുകളും ഹാച്ചറികളും, നിർണ്ണയിക്കപ്പെടാവുന്ന അങ്ങനെയുള്ള ഫീസ് ഈടാക്കിയതിനുശേഷം, അങ്ങനെയുള്ള ഫാറത്തിലും അങ്ങനെയുള്ള രീതിയിലും രജിസ്റ്റർ ചെയ്യാവുന്നതാണ്.

(3) രജിസ്ട്രേഷൻ സർട്ടിഫിക്കറ്റ്, മറ്റുവിധത്തിൽ റദ്ദാക്കപ്പെടുന്നില്ലെങ്കിൽ, അത് നൽകിയ തീയതി മുതൽ അഞ്ചു വർഷത്തേക്ക് പ്രാബല്യമുണ്ടായിരിക്കുന്നതാണ്:

എന്നാൽ, രജിസ്ട്രേഷൻ സർട്ടിഫിക്കറ്റിന്റെ കൈവശക്കാരന് പറയുവാനുള്ളത് പറയുവാൻ ന്യായമായ ഒരവസരം നൽകാതെ, അങ്ങനെയുള്ള യാതൊരു റദ്ദാക്കലും നടത്തുവാൻ പാടില്ലാത്തതാണ്.

(4) സംസ്ഥാന മത്സ്യവിത്ത് കേന്ദ്രം അത് ആവശ്യമാണെന്ന് കരുതുന്നിടത്ത്, മത്സ്യവിത്ത് ഫാമിന്റെയോ ഹാച്ചറിയുടെയോ ഉടമസ്ഥനോടോ പാട്ടുക്കാരനോടോ മത്സ്യവിത്ത് ഫാമിന്റെയോ ഹാച്ചറിയുടെയോ തുറസ്സായ സ്ഥലത്ത് വ്യക്തമായി കാണത്തക്കവിധത്തിൽ അതിന്റെ രജിസ്ട്രേഷൻ സർട്ടിഫിക്കറ്റ് പ്രദർശിപ്പിക്കുവാൻ ആവശ്യപ്പെടേണ്ടതാണ്.

16. മത്സ്യവിത്ത് വളർത്തലോ മത്സ്യകൃഷിയോ മത്സ്യവിത്തിന്റെ വിപണനമോ കയറ്റുമതിയോ ഇറക്കുമതിയോ നടത്തുന്നതിനുവേണ്ടി ലൈസൻസ് നൽകൽ.—(1) മത്സ്യവിത്ത് വളർത്തലോ മത്സ്യകൃഷിയോ ഏതെങ്കിലും മത്സ്യവിത്തിന്റെ വിപണനമോ കയറ്റുമതിയോ ഇറക്കുമതിയോ നടത്തുന്നതിനുവേണ്ടി വാർഷിക ലൈസൻസിനുള്ള അപേക്ഷ, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിലും രീതിയിലും, ഓരോ സാമ്പത്തികവർഷവും ആരംഭിക്കുന്നതിന് ഒരു മാസം മുൻപ്, പ്രാദേശിക മത്സ്യവിത്ത് കേന്ദ്രം മുൻപാകെ സമർപ്പിക്കേണ്ടതാണ്.

(2) അപേക്ഷാഫാറങ്ങൾ നിർണ്ണയിക്കപ്പെടുന്ന പ്രകാരമുള്ള ഫീസ് നൽകി പ്രാദേശിക മത്സ്യവിത്ത് കേന്ദ്രത്തിൽ നിന്ന് വാങ്ങുകയോ സംസ്ഥാന മത്സ്യവിത്ത് കേന്ദ്രത്തിന്റെ വെബ്സൈറ്റിൽ നിന്ന് ഡൗൺലോഡ് ചെയ്ത് എടുക്കുകയോ ചെയ്യേണ്ടതാണ്.

(3) പ്രാദേശിക മത്സ്യവിത്ത് കേന്ദ്രത്തിന്, നിർണ്ണയിക്കപ്പെടാവുന്ന പ്രകാരമുള്ള ഫീസോടുകൂടിയ അങ്ങനെയുള്ള അപേക്ഷ ലഭിച്ചതിന്മേൽ, അതിന് സ്വയമായോ മത്സ്യകർഷകരുടെ വികസന ഏജൻസിയിലെ ഫിഷറീസ് എക്സ്റ്റൻഷൻ ഓഫീസർമാർ മുഖേനയോ അന്വേഷണവും പരിശോധനയും നടത്താവുന്നതാണ്.

(4) അപേക്ഷയിൽ നൽകിയ വിശദാംശങ്ങളെയും തെരഞ്ഞെടുക്കേണ്ടതായ മത്സ്യവിത്തിന്റെ ഇനത്തെയും തരത്തെയും വർഗ്ഗത്തെയും വിഭാഗത്തെയും സംബന്ധിച്ച് പ്രാദേശിക മത്സ്യവിത്ത് കേന്ദ്രങ്ങൾ ആവശ്യമായ അന്വേഷണങ്ങൾ നടത്തേണ്ടതും ലൈസൻസ് നൽകേണ്ടതുണ്ടെന്ന് അതിന് ബോധ്യപ്പെടുന്നപക്ഷം, നിർണ്ണയിക്കപ്പെടാവുന്ന പ്രകാരം ഉള്ള ലൈസൻസ് ഫീസ് ഈടാക്കിയതിനുശേഷം, ആയതിനെപ്പറ്റി ഒരു റിപ്പോർട്ടും നിർണ്ണയിക്കപ്പെടാവുന്ന അങ്ങനെയുള്ള ഫാറത്തിൽ ലൈസൻസിന്റെ മൂന്ന് പകർപ്പുകളും തയ്യാറാക്കേണ്ടതുമാണ്.

(5) ഫിഷറീസ് ഡെവലപ്മെന്റ് ആഫീസർ, പ്രാദേശിക മത്സ്യവിത്ത് കേന്ദ്രത്തിൽ നിന്ന് ലൈസൻസിന്റെ അസ്സൽ പകർപ്പും ഡ്യൂപ്ലിക്കേറ്റ് പകർപ്പുകളും ലഭിച്ചതിന്മേൽ, ഡ്യൂപ്ലിക്കേറ്റ് പകർപ്പ് തന്റെ ആഫീസിൽ സൂക്ഷിച്ചതിനുശേഷം ബന്ധപ്പെട്ട കക്ഷികൾക്ക് അസ്സൽ ലൈസൻസ് നൽകേണ്ടതും വിശദാംശങ്ങൾ, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിൽ തന്റെ ആഫീസിൽ സൂക്ഷിച്ചിട്ടുള്ള രജിസ്റ്ററിൽ രേഖപ്പെടുത്തേണ്ടതുമാണ്.

(6) ലൈസൻസിന്, അതു മറ്റുവിധത്തിൽ റദ്ദാക്കപ്പെടാത്ത പക്ഷം, അത് നൽകിയ തീയതി മുതൽ ഒരു സാമ്പത്തികവർഷത്തേക്ക് പ്രാബല്യമുണ്ടായിരിക്കുന്നതാണ്:

എന്നാൽ, ലൈസൻസിന്റെ കൈവശക്കാരന് പറയുവാനുള്ളത് പറയുവാൻ ന്യായമായ ഒരവസരം നൽകാതെ, അങ്ങനെയുള്ള യാതൊരു റദ്ദാക്കലും നടത്തുവാൻ പാടില്ലാത്തതാണ്.

17. രജിസ്ട്രേഷൻ പുതുക്കൽ.—(1) മത്സ്യവിത്ത് ഫാമിന്റെയും ഹാച്ചറിയുടെയും രജിസ്ട്രേഷൻ പുതുക്കുന്നതിനു വേണ്ടിയുള്ള അപേക്ഷ, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിലും അങ്ങനെയുള്ള രീതിയിലും അങ്ങനെയുള്ള ഫീസോടുകൂടിയും, രജിസ്ട്രേഷൻ കാലാവധി അവസാനിക്കുന്നതിന് രണ്ടു മാസത്തിന് മുമ്പ് സംസ്ഥാന മത്സ്യവിത്ത് കേന്ദ്രത്തിന് മുമ്പാകെ നേരിട്ടോ പ്രാദേശിക കേന്ദ്രങ്ങൾ അല്ലെങ്കിൽ ഉപകേന്ദ്രങ്ങൾ മുഖേനയോ സമർപ്പിക്കേണ്ടതാണ്.

(2) രജിസ്ട്രേഷൻ പുതുക്കുന്നതിനു വേണ്ടിയുള്ള അപേക്ഷ വീണ്ടും അഞ്ചുവർഷക്കാലയളവിലേക്കു മാത്രമേ അനുവദിക്കുകയുള്ളൂ.

(3) സംസ്ഥാന മത്സ്യവിത്ത് കേന്ദ്രത്തിന് അങ്ങനെയുള്ള അപേക്ഷ ലഭിച്ചതിന്മേൽ അത് കൂടുതൽ അന്വേഷണത്തിനും പരിശോധനയ്ക്കുമായി പ്രാദേശിക മത്സ്യവിത്ത് കേന്ദ്രത്തിന് കൈമാറാവുന്നതാണ്.

(4) പ്രാദേശിക മത്സ്യവിത്ത് കേന്ദ്രത്തിന് ഇത്തരത്തിലുള്ള അപേക്ഷകൾ ലഭിച്ചതിന്മേൽ, നേരിട്ടോ ഉപകേന്ദ്രങ്ങൾ മുഖേനയോ അതിന്റെ മുൻവർഷങ്ങളിലെ നിർവ്വഹണം സംബന്ധിച്ച് അന്വേഷണങ്ങൾ നടത്തേണ്ടതും രജിസ്ട്രേഷൻ പുതുക്കേണ്ടതുണ്ടെന്ന് ബോധ്യപ്പെടുകയാണെങ്കിൽ, അപ്രകാരമുള്ളതോ അങ്ങനെയല്ലാത്തപക്ഷം ആയത് നിരസിക്കുന്നതിന്റെ കാരണങ്ങളോടുകൂടിയതോ ആയ ഒരു റിപ്പോർട്ട് തയ്യാറാക്കേണ്ടതും ആയത് സംസ്ഥാന മത്സ്യവിത്ത് കേന്ദ്രത്തിന് അയച്ചുകൊടുക്കേണ്ടതുമാണ്.

(5) പ്രാദേശിക മത്സ്യവിത്ത് കേന്ദ്രം അയച്ച അപേക്ഷയോടൊപ്പമുള്ള ബന്ധപ്പെട്ട രേഖകളും റിപ്പോർട്ടുകളും ലഭിച്ചതിന്മേൽ, സംസ്ഥാന മത്സ്യവിത്ത് കേന്ദ്രം, നിർണ്ണയിക്കപ്പെടാവുന്ന പ്രകാരമുള്ള ഫീസ് ഈടാക്കിയതിനുശേഷം നിർണ്ണയിക്കപ്പെടാവുന്ന അങ്ങനെയുള്ള ഫാറത്തിൽ രജിസ്ട്രേഷൻ പുതുക്കി നൽകേണ്ടതും അല്ലെങ്കിൽ രജിസ്ട്രേഷൻ പുതുക്കൽ നിരസിക്കേണ്ടതും അങ്ങനെയുള്ള ഉത്തരവുകൾ പാസ്സാക്കി പത്ത് ദിവസത്തിനകം നിരസിക്കലിന്റെ കാരണം രേഖാമൂലമായി അപേക്ഷകനെ അറിയിക്കുകയും ചെയ്യേണ്ടതുമാണ്.

(6) സംസ്ഥാന മത്സ്യവിത്ത് കേന്ദ്രം, അങ്ങനെയുള്ള രജിസ്ട്രേഷന്റെ പുതുക്കലുമായി ബന്ധപ്പെട്ട വിശദാംശങ്ങൾ, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിൽ, അതിന്റെ ആഫീസിൽ സൂക്ഷിച്ചിട്ടുള്ള രജിസ്റ്ററിൽ രേഖപ്പെടുത്തേണ്ടതാണ്.

അദ്ധ്യായം IV

**മത്സ്യവിത്ത് ഇൻസ്പെക്ടർമാരും സൂക്ഷ്മ പരിശോധകരും**

18. മത്സ്യവിത്ത് ഇൻസ്പെക്ടർമാരുടെ നിയമനം.—സർക്കാരിന്, വിജ്ഞാപനംവഴി, നിർണ്ണയിക്കപ്പെട്ട യോഗ്യതകളുള്ള, അത് യുക്തമെന്ന് കരുതുന്നത്ര അങ്ങനെയുള്ള ആളുകളെ, മത്സ്യവിത്ത് ഇൻസ്പെക്ടർമാരായി നിയമിക്കാവുന്നതും അവർ അധികാരിത പ്രയോഗിക്കേണ്ട പ്രദേശങ്ങൾ നിർവ്വചിക്കാവുന്നതുമാണ്.

19. മത്സ്യവിത്ത് ഇൻസ്പെക്ടറുടെ അധികാരങ്ങൾ.—(1) മത്സ്യവിത്ത് ഇൻസ്പെക്ടർക്ക്,—

(എ) അദ്ദേഹം ആവശ്യമെന്ന് കരുതുന്ന അങ്ങനെയുള്ള സഹായം, എന്തെങ്കിലും ഉണ്ടെങ്കിൽ അതോടുകൂടിയും, ന്യായമായ എല്ലാ സമയത്തും, ഹാച്ചറികളിലും മത്സ്യവിത്ത് ഫാമുകളിലും ഈ ആക്റ്റ് പ്രകാരമുള്ള ഒരു കുറ്റം ചെയ്തിട്ടുള്ളത് അല്ലെങ്കിൽ ചെയ്തുകൊണ്ടിരിക്കുന്നത് എന്ന് അദ്ദേഹത്തിന് വിശ്വസിക്കാൻ തക്ക കാരണമുള്ള ഏതു സ്ഥലത്തും പ്രവേശിക്കാവുന്നതും പരിശോധിക്കാവുന്നതും ഏത് മത്സ്യവിത്തുമായി ബന്ധപ്പെട്ടാണോ കുറ്റം ചെയ്തിട്ടുള്ളത് അല്ലെങ്കിൽ ചെയ്തുകൊണ്ടിരിക്കുന്നത്, അത് കൈവശംവെച്ചിരിക്കുന്ന ആളിന്, മൂപ്പത് ദിവസത്തിൽ കുറയാത്ത ഒരു കാലയളവിനുള്ളിൽ അങ്ങനെയുള്ള ഏതെങ്കിലും മത്സ്യവിത്തിന്റെ ശേഖരം കയ്യൊഴിയാതിരിക്കുന്നതിനും അല്ലെങ്കിൽ ആരോപിക്കപ്പെട്ട കുറ്റം അതിന്റെ കൈവശക്കാരനുമെന്ന നീക്കം ചെയ്യാൻ കഴിയാത്ത തരത്തിൽ ഉള്ളതാണെങ്കിൽ, അങ്ങനെയുള്ള മത്സ്യവിത്തിന്റെ ശേഖരം വിൽക്കുന്നതിൽ നിന്നും അയാളെ തടയുന്നതിനായി രേഖാമൂലമായി ഉത്തരവ് പുറപ്പെടുവിക്കാവുന്നതും;

(ബി) വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോപെട്ട ഏതെങ്കിലും മത്സ്യവിത്തുകളുടെ സാമ്പിളുകൾ,—

(i) ഏതെങ്കിലും 'ഹാച്ചറി' അല്ലെങ്കിൽ 'മത്സ്യവിത്ത് ഫാം' അല്ലെങ്കിൽ അത്തരം മത്സ്യവിത്ത് വിൽപ്പന നടത്തിക്കൊണ്ടിരിക്കുന്നതോ വിൽപ്പനയ്ക്കു വെച്ചിട്ടുള്ളതോ ആയ ഏതെങ്കിലും ആളിൽ നിന്നും; അല്ലെങ്കിൽ

(ii) അങ്ങനെയുള്ള മത്സ്യവിത്ത് വാങ്ങുന്ന ഒരാളിനോ ഏൽപ്പിക്കുന്ന ഒരാളിനോ കിട്ടുന്നതിനുവേണ്ടി അത് വഹിച്ചുകൊണ്ടുപോകുകയോ ഏൽപ്പിച്ചു കൊടുക്കുകയോ എത്തിച്ചുകൊടുക്കുവാനായി തയ്യാറെടുക്കുകയോ ചെയ്യുന്ന സമയത്ത് ഏതൊരാളിൽ നിന്നും;

(iii) അങ്ങനെയുള്ള മത്സ്യവിത്ത് വാങ്ങുന്നയാളിനോ എത്തിച്ചു കൊടുക്കേണ്ട ആളിനോ ലഭിച്ചതിനുശേഷം അവരിൽ നിന്നും എടുക്കാവുന്നതും;

(സി) അങ്ങനെയുള്ള സാമ്പിൾ എടുത്തിട്ടുള്ള പ്രദേശത്തെ മത്സ്യവിത്ത് സൂക്ഷ്മ പരിശോധകൻ പരിശോധനയ്ക്കായി ആ സാമ്പിൾ അയച്ചുകൊടുക്കാവുന്നതും;

(ഡി) (എ) ഖണ്ഡത്തിൽ പറഞ്ഞിട്ടുള്ള ഏതെങ്കിലും സ്ഥലത്തുനിന്ന് കണ്ടെടുത്ത ഏതെങ്കിലും രേഖയോ, രജിസ്റ്ററോ, പ്രമാണമോ മറ്റേതെങ്കിലും ലക്ഷ്യ വസ്തുവോ പരിശോധിക്കുവാനും ഈ ആക്റ്റ് പ്രകാരം ശിക്ഷിക്കപ്പെടാവുന്ന ഒരു കുറ്റം ചെയ്തതായിട്ടുള്ള തെളിവ് അത് നൽകുമെന്ന് അയാൾക്ക് വിശ്വസിക്കാൻ തക്ക എന്തെങ്കിലും കാരണമുണ്ടെങ്കിൽ, അവ പിടിച്ചെടുക്കാവുന്നതും;

(ഇ) ഈ ആക്റ്റിന്റെയോ അതിൻകീഴിൽ ഉണ്ടാക്കിയ ചട്ടങ്ങളുടെയോ ആവശ്യങ്ങൾ നിറവേറ്റുന്നതിന് ആവശ്യമായേക്കാവുന്ന അങ്ങനെയുള്ള മറ്റ് അധികാരങ്ങൾ വിനിയോഗിക്കാവുന്നതും;

ആണ്.

(2) (1)-ാം ഉപവകുപ്പിലെ (എ) ഖണ്ഡപ്രകാരം വിജ്ഞാപനം ചെയ്ത ഏതെങ്കിലും തരത്തിലോ ഇനത്തിലോ ഉൾപ്പെട്ട ഏതെങ്കിലും മത്സ്യവിത്തിന്റെ സാമ്പിൾ എടുക്കുന്നിടത്ത്, അങ്ങനെയുള്ള മത്സ്യവിത്ത് പൊതുജനങ്ങൾക്ക് സാധാരണയായി വിൽക്കുന്ന നിരക്കിൽ കണക്കാക്കിയ അതിന്റെ വില, ആരിൽ നിന്നാണോ അത് എടുത്തത്, അയാൾ അത് ആവശ്യപ്പെട്ടാൽ നൽകേണ്ടതാണ്.

(3) ഈ വകുപ്പുപ്രകാരം നൽകപ്പെട്ടിട്ടുള്ള അധികാരത്തിൽ, വിജ്ഞാപനം ചെയ്ത ഏതെങ്കിലും തരത്തിലോ ഇനത്തിലോ ഉൾപ്പെട്ട മത്സ്യവിത്തടങ്ങുന്ന ഏതൊരു കൺടെയ്നറും തുറക്കുവാനും അല്ലെങ്കിൽ ഹാച്ചറിയിലോ കുളത്തിലോ നിന്നും വിൽപ്പനയ്ക്കായി സൂക്ഷിക്കുന്ന അങ്ങനെയുള്ള ഏതൊരു മത്സ്യവിത്തും ശേഖരിക്കുവാനും ഉള്ള അധികാരം ഉൾപ്പെടുന്നതാകുന്നു;

എന്നാൽ, ഹാച്ചറിയുടെയോ മത്സ്യവിത്ത് ഫാമിന്റെയോ ഉടമസ്ഥനോ അവിടെ ഹാജരായിട്ടുള്ള അതിന്റെ ചുമതലയുള്ള മറ്റേതെങ്കിലും ആളോ, അങ്ങനെ ആവശ്യപ്പെട്ടിട്ടും മത്സ്യവിത്ത് ശേഖരിക്കലിനുള്ള അനുമതി നൽകാതിരിക്കുക യാണെങ്കിൽ മാത്രമേ ഹാച്ചറിയിൽ നിന്നോ മത്സ്യവിത്ത് ഫാമിൽ നിന്നോ മത്സ്യവിത്തുകൾ ശേഖരിക്കുവാൻ (3)-ാം ഉപവകുപ്പ് പ്രകാരം നൽകുന്ന അധികാരം വിനിയോഗിക്കുവാൻ പാടുള്ളൂ.

(4) മത്സ്യവിത്ത് ഇൻസ്പെക്ടർ, (1)-ാം ഉപവകുപ്പിന്റെ (എ) ഖണ്ഡം പ്രകാരം, എന്തെങ്കിലും നടപടി സ്വീകരിക്കുന്നപക്ഷം, അദ്ദേഹം കഴിയുന്നിടത്തോളം, രണ്ടിൽ കുറയാതെയുള്ള ആളുകളോട് അങ്ങനെയുള്ള നടപടി എടുക്കുന്ന സ്ഥലത്ത് ഹാജരാകുന്നതിനായി ആവശ്യപ്പെടേണ്ടതും നിർണ്ണയിക്കപ്പെടാവുന്ന അങ്ങനെയുള്ള ഫോറത്തിൽ തയ്യാറാക്കുന്ന ഒരു മെമ്മോറാണ്ടത്തിൽ അവരുടെ കയ്യൊപ്പ് ശേഖരിക്കേണ്ടതുമാണ്.

(5) മത്സ്യവിത്ത് ഇൻസ്പെക്ടർ, രേഖാമൂലമായി, നിർണ്ണയിക്കപ്പെടാവുന്ന രീതിയിൽ, അക്കാര്യം ന്യായനിർണ്ണയ ആഫീസർക്ക് റിപ്പോർട്ട് ചെയ്യേണ്ടതാണ്.

(6) 1973-ലെ ക്രിമിനൽ നടപടി നിയമസംഹിതയിലെ (1974-ലെ 2-ാം കേന്ദ്ര ആക്റ്റ്) വ്യവസ്ഥകൾ, പ്രസ്തുത സംഹിതയിലെ 94-ാം വകുപ്പിൻകീഴിൽ പുറപ്പെടുവിച്ച ഒരു വാറന്റിന്റെ അധികാരത്തിൻകീഴിൽ നടത്തുന്ന ഏതൊരു പരിശോധനയോ പിടിച്ചെടുക്കലോ സംബന്ധിച്ച് അത് ബാധകമാകുന്നതുപോലെ ഈ വകുപ്പ് പ്രകാരം നടത്തുന്ന ഏതൊരു പരിശോധനയ്ക്കോ പിടിച്ചെടുക്കലിനോ ബാധകമാകുന്നതാണ്.

20. മത്സ്യവിത്ത് സൂക്ഷ്മപരിശോധകരുടെ നിയമനം.—സർക്കാരിന്, വിജ്ഞാപനം മുഖേന, നിർണ്ണയിക്കപ്പെട്ട യോഗ്യതകളുള്ള അത് യുക്തമെന്നു കരുതുന്നത്ര, അങ്ങനെയുള്ള ആളുകളെ മത്സ്യവിത്ത് സൂക്ഷ്മപരിശോധകരായി നിയമിക്കാവുന്നതും അവർ അധികാരിത പ്രയോഗിക്കേണ്ട പ്രദേശങ്ങൾ നിർവ്വചിക്കാവുന്നതുമാണ്.

21. സംസ്ഥാന മത്സ്യവിത്ത് കേന്ദ്രം സർട്ടിഫിക്കറ്റ് നൽകൽ.—(1) വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോപ്പെട്ട ഏതെങ്കിലും മത്സ്യവിത്ത് കയറ്റുമതിയോ ഇറക്കുമതിയോ വിപണനമോ നടത്തുന്ന ഏതെങ്കിലും ആളോ ഏതൊരു മത്സ്യവിത്ത് ഫാമോ ഹാച്ചറിയോ അങ്ങനെയുള്ള മത്സ്യവിത്ത് സംസ്ഥാന മത്സ്യവിത്ത് കേന്ദ്രം സാക്ഷ്യപ്പെടുത്തണം എന്ന് താൽപ്പര്യപ്പെടുകയാണെങ്കിൽ, ആ ആവശ്യത്തിലേക്കായി സംസ്ഥാന മത്സ്യവിത്ത് കേന്ദ്രത്തിന് അപേക്ഷ നൽകേണ്ടതാണ്.

(2) (1)-ാം ഉപവകുപ്പു പ്രകാരമുള്ള ഓരോ അപേക്ഷയും, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിലും അങ്ങനെയുള്ള രീതിയിലും അങ്ങനെയുള്ള ഫീസോടുകൂടിയും നൽകേണ്ടതാണ്.

(3) പ്രാദേശിക മത്സ്യവിത്ത് കേന്ദ്രം മുഖേന ഒരു സർട്ടിഫിക്കറ്റ് നൽകുന്നതിനായുള്ള ഏതൊരു അപേക്ഷയും ലഭിച്ചതിന്മേൽ, സംസ്ഥാന മത്സ്യവിത്ത് കേന്ദ്രത്തിന് അത് യുക്തമെന്നു കരുതുന്ന അങ്ങനെയുള്ള അന്വേഷണത്തിനുശേഷവും അപേക്ഷയുമായി ബന്ധപ്പെട്ട മത്സ്യവിത്ത് നിർണ്ണയിക്കപ്പെട്ട നിലവാരത്തിന് അനുരൂപമാകുന്നുവെന്ന് സ്വയം ബോധ്യപ്പെട്ടതിന് ശേഷവും, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിലും അങ്ങനെയുള്ള വ്യവസ്ഥകളിന്മേലും ഒരു സർട്ടിഫിക്കറ്റ് നൽകാവുന്നതാണ്.

എന്നാൽ, അങ്ങനെയുള്ള മത്സ്യവിത്തിന് നിർദ്ദേശിക്കപ്പെട്ടിട്ടുള്ള, ഏറ്റവും കുറഞ്ഞ പരിധികളിലെ വലിപ്പത്തിനെക്കാൾ താഴെയാകാൻ പാടില്ലാത്തതും രോഗാണുക്കൾ, രോഗങ്ങൾ, രോഗാണു ബാധകൾ എന്നിവയിൽനിന്നും മുക്തവും ആയിരിക്കേണ്ടതാണ്.

22. സർട്ടിഫിക്കറ്റ് പിൻവലിക്കൽ.—സംസ്ഥാന മത്സ്യവിത്ത് കേന്ദ്രത്തിന് ഇക്കാര്യത്തിൽ അതിന് ലഭിച്ച ഒരു റഫറൻസിന്മേലോ മറ്റുവിധത്തിലോ,—

(എ) 14-ാം വകുപ്പു പ്രകാരം അത് നൽകിയ സർട്ടിഫിക്കറ്റ് പ്രധാന വസ്തുതകൾ തെറ്റിദ്ധരിപ്പിച്ചുകൊണ്ട് നേടിയതാണെന്നോ;



(ബി) സർട്ടിഫിക്കറ്റിന്റെ കൈവശക്കാർ, ന്യായമായ കാരണം കൂടാതെ, സർട്ടിഫിക്കറ്റ് നൽകുന്നതിനുള്ള വ്യവസ്ഥകൾ പാലിക്കുന്നതിൽ വീഴ്ച വരുത്തുകയോ ഈ ആക്റ്റിലെയോ അതിൻകീഴിലുണ്ടാക്കിയ ചട്ടങ്ങളിലെയോ ഏതെങ്കിലും വ്യവസ്ഥകൾ ലംഘിക്കുകയോ ചെയ്തിട്ടുണ്ടെന്നോ, ബോധ്യമാകുന്നുവെങ്കിൽ,—

ഈ ആക്റ്റ് പ്രകാരം സർട്ടിഫിക്കറ്റിന്റെ കൈവശക്കാർക്ക് അർഹനാകാവുന്ന മറ്റേതൊരു ശിക്ഷയ്ക്കും ഭംഗം വരാത്തവിധം, സംസ്ഥാന മത്സ്യവിത്ത് കേന്ദ്രത്തിന്, ആ സർട്ടിഫിക്കറ്റിന്റെ കൈവശക്കാർക്ക് കാരണം കാണിക്കുന്നതിനുള്ള ഒരവസരം നൽകിയതിനുശേഷം, ആ സർട്ടിഫിക്കറ്റ് പിൻവലിക്കാവുന്നതാണ്.

23. മത്സ്യവിത്ത് ഇൻസ്പെക്ടർ അനുവർത്തിക്കേണ്ട നടപടിക്രമം.—(1) മത്സ്യവിത്ത് ഇൻസ്പെക്ടർ, വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോ പെട്ട ഏതെങ്കിലും മത്സ്യവിത്തിന്റെ സാമ്പിൾ, സൂക്ഷ്മപരിശോധനയ്ക്കായി എടുക്കുവാൻ ഉദ്ദേശിക്കുമ്പോഴെല്ലാം, അയാൾ,—

(എ) ആരിൽ നിന്നാണോ സാമ്പിൾ എടുക്കുവാൻ ഉദ്ദേശിക്കുന്നത് അയാൾക്ക് അപ്പോൾ തന്നെ അങ്ങനെയുള്ള ഉദ്ദേശം അറിയിക്കുന്ന ഒരു രേഖാമൂലമായ നോട്ടീസ് നൽകേണ്ടതും;

(ബി) ഈ ആക്റ്റ് പ്രകാരം ഉണ്ടാക്കിയ ചട്ടങ്ങളാൽ വ്യവസ്ഥ ചെയ്തിട്ടുള്ള പ്രത്യേക സംഗതികളിൽ ഒഴികെ, നിർണ്ണയിക്കപ്പെട്ട രീതിയിൽ പ്രാതിനിധ്യ സ്വഭാവമുള്ള മൂന്ന് സാമ്പിളുകൾ എടുക്കേണ്ടതും ഓരോ സാമ്പിളും അതിന്റെ സ്വഭാവം അനുവദിക്കുന്ന അങ്ങനെയുള്ള രീതിയിൽ അടയാളപ്പെടുത്തേണ്ടതും സീൽ ചെയ്യേണ്ടതും അല്ലെങ്കിൽ കെട്ടിവെയ്ക്കേണ്ടതും;

ആണ്.

(2) മത്സ്യവിത്ത് ഇൻസ്പെക്ടർ, വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോ പെട്ട മത്സ്യവിത്തിന്റെ സാമ്പിളുകൾ (1)-ാം ഉപവകുപ്പുപ്രകാരം എടുക്കുമ്പോൾ,—

(എ) ആരിൽ നിന്നാണോ അത് എടുത്തത് അയാൾക്ക് അതിന്റെ ഒരു സാമ്പിൾ കൊടുക്കേണ്ടതും;

(ബി) മറ്റൊരു സാമ്പിൾ, അങ്ങനെയുള്ള സാമ്പിൾ എടുക്കപ്പെട്ട പ്രദേശത്തുള്ള മത്സ്യവിത്ത് സൂക്ഷ്മപരിശോധകന്, സൂക്ഷ്മ പരിശോധനയ്ക്കായി, നിർണ്ണയിക്കപ്പെട്ട രീതിയിൽ അയച്ചുകൊടുക്കേണ്ടതും;

(സി) അവശേഷിക്കുന്ന സാമ്പിൾ നിർണ്ണയിക്കപ്പെടാവുന്ന രീതിയിൽ മത്സ്യവിത്ത് പരീക്ഷണശാലയിൽ സൂക്ഷ്മപരിശോധനയ്ക്കായി അയച്ചുകൊടുക്കേണ്ടതും; ആണ്.

(3) ആരിൽ നിന്നാണോ സാമ്പിളുകൾ ശേഖരിച്ചിട്ടുള്ളത് അയാൾ സാമ്പിളുകളിലൊന്ന് സ്വീകരിക്കാൻ വിസമ്മതിക്കുന്നിടത്ത്, അങ്ങനെയുള്ള വിസമ്മതത്തെക്കുറിച്ച് മത്സ്യവിത്ത് സൂക്ഷ്മപരിശോധകന് മത്സ്യവിത്ത് ഇൻസ്പെക്ടർ അറിയിപ്പ് കൊടുക്കേണ്ടതും, സൂക്ഷ്മപരിശോധനയ്ക്കായി സാമ്പിൾ സ്വീകരിക്കുന്ന മത്സ്യവിത്ത് സൂക്ഷ്മപരിശോധകൻ അതിനെ രണ്ട് ഭാഗങ്ങളായി തിരിക്കേണ്ടതും അതിലൊന്ന് സീൽ ചെയ്യുകയോ മുടിക്കെട്ടുകയോ ചെയ്യേണ്ടതും സാമ്പിൾ ലഭിക്കുമ്പോഴോ അയാളുടെ റിപ്പോർട്ട് നൽകുമ്പോഴോ അത് മത്സ്യവിത്ത് ഇൻസ്പെക്ടർക്ക് എത്തിച്ചുകൊടുക്കേണ്ടതും, നിയമനടപടികൾ എടുക്കുന്ന സംഗതികളിൽ അയാൾ അത് ഹാജരാക്കുന്നതിനായി സൂക്ഷിക്കേണ്ടതുമാണ്.

(4) 19-ാം വകുപ്പിന്റെ (1)-ാം ഉപവകുപ്പുപ്രകാരമുള്ള എന്തെങ്കിലും നടപടി ഒരു മത്സ്യവിത്ത് ഇൻസ്പെക്ടർ സ്വീകരിക്കുന്നപക്ഷം,—

(എ) മത്സ്യവിത്ത്, ആക്റ്റിലെയോ അതിൻകീഴിലുണ്ടാക്കിയ ചട്ടങ്ങളിലെയോ ഏതെങ്കിലും വ്യവസ്ഥകൾ ലംഘിച്ചിട്ടുണ്ടെന്നോ ഇല്ലെന്നോ നിജപ്പെടുത്തുന്നതിന് അയാൾ എല്ലാ അധികാരങ്ങളും വിനിയോഗിക്കേണ്ടതും മത്സ്യവിത്തിൽ അപ്രകാരമുള്ള ലംഘനമില്ലെങ്കിൽ മേൽപ്പറഞ്ഞ ഖണ്ഡപ്രകാരം പാസ്സാക്കിയ ഉത്തരവ് ഉടനടി റദ്ദാക്കുകയോ, അതത് സംഗതിപോലെ, പിടിച്ചെടുത്ത മത്സ്യവിത്തിന്റെ ശേഖരം തിരികെ നൽകുന്നതിന് ആവശ്യമായേക്കാവുന്ന അങ്ങനെയുള്ള നടപടികൾ സ്വീകരിക്കേണ്ടതോ;

(ബി) അയാൾ മത്സ്യവിത്ത് ശേഖരം പിടിച്ചെടുക്കുകയാണെങ്കിൽ കഴിയുന്നത്രവേഗം, അത് ന്യായനിർണ്ണയ ആഫീസറെ അറിയിക്കേണ്ടതും അവയുടെ സൂക്ഷിപ്പിനെ സംബന്ധിച്ചുള്ള അതിന്റെ ഉത്തരവ് വാങ്ങേണ്ടതും;

(സി) ഈ ആക്റ്റ് പ്രകാരം നൽകുന്ന ശിക്ഷയ്ക്ക് ഭംഗം വരാത്തവിധം, ആരോപിക്കപ്പെട്ട കുറ്റം, മത്സ്യവിത്തിന്റെ കൈവശക്കാരന് നീക്കം ചെയ്യാനാകുന്ന അങ്ങനെയുള്ളതാണെങ്കിൽ ആ കുറ്റവ് അങ്ങനെ പരിഹരിച്ചു എന്ന് ബോധ്യപ്പെടുത്തിടത്ത്, മേൽപ്പറഞ്ഞ ഖണ്ഡപ്രകാരം പാസ്സാക്കിയ ഉത്തരവ് ഉടനടി റദ്ദാക്കേണ്ടതും; ആണ്.

(5) ഒരു മത്സ്യവിത്ത് ഇൻസ്പെക്ടർ, 19-ാം വകുപ്പിന്റെ (1)-ാം ഉപവകുപ്പിലെ (ഡി) ഖണ്ഡപ്രകാരം ഏതെങ്കിലും രേഖയോ രജിസ്റ്ററോ പ്രമാണമോ മറ്റേതെങ്കിലും വസ്തുവോ പിടിച്ചെടുക്കുന്നിടത്ത്, അയാൾ, കഴിയുന്നത്രവേഗം, ന്യായനിർണ്ണയ ആഫീസറെ അറിയിച്ചിരിക്കേണ്ടതും അതിന്റെ സൂക്ഷിപ്പ് സംബന്ധിച്ച അദ്ദേഹത്തിന്റെ ഉത്തരവ് വാങ്ങേണ്ടതുമാണ്.

24. മത്സ്യവിത്ത് സൂക്ഷ്മപരിശോധകന്റെ റിപ്പോർട്ട്.—(1) മത്സ്യവിത്ത് സൂക്ഷ്മ പരിശോധകൻ, 19-ാം വകുപ്പിന്റെ (1)-ാം ഉപവകുപ്പിലെ (സി) ഖണ്ഡപ്രകാരം സാമ്പിൾ ലഭിക്കുമ്പോൾ കഴിയുന്നത്രവേഗം, പ്രാദേശിക മത്സ്യവിത്ത് പരീക്ഷണശാലയിൽ ആ സാമ്പിൾ സൂക്ഷ്മപരിശോധന നടത്തേണ്ടതും നിർണ്ണയിക്കപ്പെടാവുന്ന പ്രകാരമുള്ള അങ്ങനെയുള്ള ഫാറത്തിൽ, സൂക്ഷ്മപരിശോധനയുടെ ഫലം സംബന്ധിച്ചുള്ള റിപ്പോർട്ടിന്റെ ഒരു പകർപ്പ് മത്സ്യവിത്ത് ഇൻസ്പെക്ടർക്കും അതിന്റെ മറ്റൊരു പകർപ്പ്, ആരിൽ നിന്നാണോ സാമ്പിൾ ശേഖരിച്ചത് ആ ആളിനും നൽകേണ്ടതുമാണ്.

(2) (1)-ാം ഉപവകുപ്പു പ്രകാരമുള്ള റിപ്പോർട്ടിനെ സംബന്ധിക്കുന്ന അറിയിപ്പ് ലഭിച്ചതിനുശേഷം, കുറ്റം ചുമത്തപ്പെട്ട വിൽപ്പനക്കാരനോ പരാതിക്കാരനോ, നിർണ്ണയിക്കപ്പെട്ട ഫീസ് ഒടുക്കിയതിനുശേഷം, സാമ്പിൾ, പ്രാദേശിക മത്സ്യവിത്ത് പരീക്ഷണശാലയുടെ റിപ്പോർട്ടിനുവേണ്ടി അയച്ചുകൊടുക്കുന്നതിനുള്ള ഒരു അപേക്ഷ ന്യായനിർണ്ണയ ആഫീസർക്ക് നൽകാവുന്നതും, ആ അപേക്ഷ കൈപ്പറ്റിയാൽ ന്യായനിർണ്ണയ ആഫീസർ ആദ്യമേ തന്നെ, മാർക്കിനോ സീലിനോ കെട്ടുകൾക്കോ കേട് പറ്റിയിട്ടില്ലായെന്ന് ഉറപ്പുവരുത്തേണ്ടതും, സാമ്പിൾ അതിനുശേഷം അതിന്റെ മുദ്രയോടുകൂടി പ്രാദേശിക മത്സ്യവിത്ത് പരീക്ഷണശാലയിലേക്ക് അയച്ചു കൊടുക്കേണ്ടതും, തദനന്തരം ന്യായനിർണ്ണയ ആഫീസറുടെ നിർദ്ദേശം ലഭിച്ച തീയതിമുതൽ ഒരാഴ്ചയ്ക്കകം നിർണ്ണയിക്കപ്പെട്ട ഫാറത്തിൽ ന്യായനിർണ്ണയ ആഫീസർക്ക് സൂക്ഷ്മപരിശോധനയുടെ ഫലം വ്യക്തമാക്കുന്ന അതിന്റെ റിപ്പോർട്ട്, അയച്ചു കൊടുക്കേണ്ടതുമാണ്.

(3) പ്രാദേശിക മത്സ്യവിത്ത് പരീക്ഷണശാലയുടെ (2)-ാം ഉപവകുപ്പ് പ്രകാരമുള്ള റിപ്പോർട്ട്, (1)-ാം ഉപവകുപ്പുപ്രകാരമുള്ള മത്സ്യവിത്ത് സൂക്ഷ്മ പരിശോധകന്റെ റിപ്പോർട്ടിനെ അസ്ഥിരപ്പെടുത്തുന്നതാണ്.

(4) (2)-ാം ഉപവകുപ്പുപ്രകാരം പ്രാദേശിക മത്സ്യവിത്ത് പരീക്ഷണ ശാലയിൽനിന്നും അയച്ച റിപ്പോർട്ട് ഈ ആക്റ്റ് പ്രകാരമുള്ള ഏതെങ്കിലും നടപടിക്രമങ്ങളിൽ ഹാജരാക്കുന്നിടത്ത്, അത്തരം നടപടിക്രമങ്ങളിൽ സൂക്ഷ്മ പരിശോധനയ്ക്കായി എടുത്തിട്ടുള്ള ഏതെങ്കിലും സാമ്പിളോ അതിന്റെ ഭാഗമോ ഹാജരാക്കേണ്ട ആവശ്യമില്ല.

25. വിജ്ഞാപനം ചെയ്യപ്പെട്ട തരത്തിലോ ഇനത്തിലോ പെട്ട മത്സ്യവിത്തിന്റെ കയറ്റുമതിയിലോ ഇറക്കുമതിയിലോ ഉള്ള നിയന്ത്രണം.—കയറ്റുമതിക്കോ ഇറക്കുമതിക്കോ രജിസ്ട്രേഷനും ലൈസൻസും ഉള്ള യാതൊരു ആളോ, ഏജൻസിയോ അസോസിയേഷനോ ഫേമോ വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോ പെട്ട ഏതെങ്കിലും മത്സ്യവിത്ത്,—

(എ) 13-ാം വകുപ്പ് പ്രകാരം അങ്ങനെയുള്ള മത്സ്യവിത്തിന് നിർദ്ദേശിച്ചിട്ടുള്ള ഏറ്റവും കുറഞ്ഞ വലിപ്പത്തിന് അത് അനുരൂപമല്ലെങ്കിലോ, പകർച്ച രോഗാണുക്കൾ, രോഗം, രോഗബാധ എന്നിവയിൽനിന്ന് മുക്തമല്ലെങ്കിലോ;

(ബി) നിർണ്ണയിക്കപ്പെട്ട വിധത്തിൽ, ആ മത്സ്യവിത്തിന് നിർദ്ദേശിച്ചിട്ടുള്ള അതിനെ സംബന്ധിക്കുന്ന ശരിയായ വിവരങ്ങൾ ഉള്ള അടയാളമോ ലേബലോ അതിന്റെ കണ്ടയിനറിൽ ഇല്ലെങ്കിലോ;

അവ വളർത്തുന്നതിനോ കൃഷി ചെയ്യുന്നതിനോ വിനോദത്തിനോ കയറ്റുമതിയോ ഇറക്കുമതിയോ നടത്തുന്നതിനോ കയറ്റുമതിയോ ഇറക്കുമതിയോ നടത്തിപ്പിക്കുന്നതിനോ പാടുള്ളതല്ല.

26. സംസ്ഥാനത്തിന് പുറത്തുള്ള മത്സ്യവിത്ത് സർട്ടിഫിക്കേഷൻ ഏജൻസികളെ അംഗീകരിക്കൽ.—സർക്കാരിന്, ഈ ആക്റ്റിന്റെ ആവശ്യങ്ങൾക്കായി, സംസ്ഥാന മത്സ്യവിത്ത് കേന്ദ്രത്തിന്റെ ശുപാർശയിൻമേൽ, വിജ്ഞാപനംവഴി, കേരളത്തിന് പുറത്ത് മറ്റേതെങ്കിലും സംസ്ഥാനങ്ങളിൽ സ്ഥാപിച്ചിട്ടുള്ളതായ ഏതൊരു മത്സ്യവിത്ത് സർട്ടിഫിക്കേഷൻ ഏജൻസിയേയും അംഗീകരിക്കാവുന്നതാണ്.

27. അധികാരപ്പെടുത്തപ്പെട്ട ഉദ്യോഗസ്ഥന്റെ നിയമനം.—സർക്കാർ, വിജ്ഞാപനം വഴി, ഈ ആക്റ്റിന്റെ ആവശ്യങ്ങൾക്കായി, അസിസ്റ്റന്റ് ഡയറക്ടറുടെ പദവിയിൽ താഴെയല്ലാത്ത ഫിഷറീസ് വകുപ്പിലെ ഉദ്യോഗസ്ഥരെ അധികാരപ്പെടുത്തപ്പെട്ട ഉദ്യോഗസ്ഥരായി അധികാരപ്പെടുത്തേണ്ടതും അവർ ഏതെല്ലാം പ്രദേശങ്ങൾക്കുള്ളിലാണ് അധികാരിത പ്രയോഗിക്കേണ്ടതാണെന്ന് നിർവ്വചിക്കേണ്ടതുമാണ്.

28. ന്യായനിർണ്ണയ ആഫീസറുടെ നിയമനം.—സർക്കാർ, വിജ്ഞാപനംവഴി, ഈ ആക്റ്റിന്റെ ആവശ്യങ്ങൾക്കായി, ഫിഷറീസ് ഡെപ്യൂട്ടി ഡയറക്ടറുടെ പദവിയിൽ താഴെയല്ലാത്ത ഫിഷറീസ് വകുപ്പിലെ ഉദ്യോഗസ്ഥരെ ന്യായനിർണ്ണയ ആഫീസറായി അധികാരപ്പെടുത്തേണ്ടതും അവർ ഏതെല്ലാം പ്രദേശങ്ങൾക്കുള്ളിലാണ് അധികാരിത പ്രയോഗിക്കേണ്ടതെന്ന് നിർവ്വചിക്കേണ്ടതുമാണ്.

29. അപ്പലേറ്റ് അധികാരിയുടെ നിയമനം.—സർക്കാരിന്, ഈ ആക്റ്റിന്റെ ആവശ്യങ്ങൾക്കായി ജോയിന്റ് ഡയറക്ടറുടെ പദവിയിൽ താഴെയല്ലാത്ത ഫിഷറീസ് വകുപ്പിലെ ഉദ്യോഗസ്ഥരെ അപ്പീൽ അധികാരിയായി അധികാരപ്പെടുത്താവുന്നതും അവർ ഏതെല്ലാം പ്രദേശങ്ങൾക്കുള്ളിലാണ് അധികാരിത പ്രയോഗിക്കേണ്ടതെന്ന് നിർവ്വചിക്കേണ്ടതുമാണ്.

അദ്ധ്യായം V  
ന്യായനിർണ്ണയം

30. ന്യായനിർണ്ണയം.—(1) ഏതെങ്കിലും അധികാരപ്പെടുത്തപ്പെട്ട ഉദ്യോഗസ്ഥന്, ഈ ആക്റ്റിലെയോ അതിൻകീഴിലുണ്ടാക്കിയ ചട്ടങ്ങളിലെയോ അതിൻകീഴിൽ പുറപ്പെടുവിച്ച ഏതെങ്കിലും ഉത്തരവിലെയോ രജിസ്ട്രേഷന്റേയോ ലൈസൻസിന്റേയോ ഏതെങ്കിലും വ്യവസ്ഥകൾക്ക് ലംഘനമുണ്ടായിട്ടുണ്ടെന്ന് വിശ്വസിക്കാൻ തക്ക കാരണമുള്ളപ്പോൾ, അയാൾ അതു സംബന്ധിച്ചുള്ള ഒരു റിപ്പോർട്ട് ന്യായനിർണ്ണയ ആഫീസർക്ക് നൽകേണ്ടതാണ്.

(2) ന്യായനിർണ്ണയ ആഫീസർ, (1)-ാം ഉപവകുപ്പു പ്രകാരമുള്ള ഒരു റിപ്പോർട്ട് അധികാരപ്പെടുത്തപ്പെട്ട ഉദ്യോഗസ്ഥനിൽനിന്ന് ലഭിച്ചതിന്മേലോ അല്ലെങ്കിൽ മത്സ്യവിത്ത് ഇൻസ്പെക്ടറിൽനിന്നോ മത്സ്യവിത്ത് സൂക്ഷ്മപരിശോധകനിൽനിന്നോ ഒരു റിപ്പോർട്ട് ലഭിച്ചതിന്മേലോ ബന്ധപ്പെട്ട എല്ലാ കക്ഷികൾക്കും പറയുവാനുള്ളത് പറയുവാൻ ന്യായമായ ഒരവസരം നൽകിയതിനുശേഷം, റിപ്പോർട്ടിൽ പറഞ്ഞിട്ടുള്ള കാര്യങ്ങളെക്കുറിച്ച് നിർണ്ണയിക്കപ്പെട്ട രീതിയിൽ, ഒരന്വേഷണം നടത്തേണ്ടതാണ്.

31. ശിക്ഷ.—(1) ന്യായനിർണ്ണയ ആഫീസർ, 30-ാം വകുപ്പിന്റെ (2)-ാം ഉപവകുപ്പ് പ്രകാരമുള്ള അന്വേഷണത്തിനുശേഷം, ഈ ആക്റ്റിലെയോ അതിൻകീഴിലുണ്ടാക്കിയ ചട്ടങ്ങളിലെയോ അതിൻകീഴിൽ പുറപ്പെടുവിച്ച ഏതെങ്കിലും ഉത്തരവിലെയോ ലൈസൻസിന്റെ ഏതെങ്കിലും നിബന്ധനകളിലെയോ വ്യവസ്ഥകൾക്ക് ലംഘനം ഉണ്ടായിട്ടുണ്ടോയെന്ന് തീരുമാനിക്കേണ്ടതും, ന്യായനിർണ്ണയ ആഫീസർ കുറ്റക്കാരനാണെന്ന് കണ്ടെത്തുന്ന അങ്ങനെയുള്ള ഏതൊരാളും,—

(എ) അങ്ങനെയുള്ള ഏതെങ്കിലും മത്സ്യവിത്തിന്റെ മൂല്യം ആയിരം രൂപയോ അതിൽ കുറവോ ആണെങ്കിൽ, അയ്യായിരം രൂപയിൽ കവിയായത്തം;

(ബി) അങ്ങനെയുള്ള ഏതെങ്കിലും മത്സ്യവിത്തിന്റെ മൂല്യം ആയിരം രൂപയിൽ കൂടുതലാണെങ്കിൽ, മത്സ്യവിത്തിന്റെ മൂല്യത്തിന്റെ അഞ്ചിരട്ടിയിൽ കവിയായത്തം;

(സി) രണ്ടാമത്തെ കുറ്റത്തിന്റേയോ അങ്ങനെയുള്ള ആൾ ഈ വകുപ്പുപ്രകാരം ഒരു കുറ്റത്തിന് മുമ്പ് പിഴ ചുമത്തപ്പെട്ടിട്ടുള്ളതോ ആയ സംഗതിയിൽ, പതിനായിരം രൂപയിൽ കുറയാത്തതും എന്നാൽ ഇരുപത്തയ്യായിരം രൂപ വരയാകാവുന്നതും ആയ ഒരു പിഴ ചുമത്തിയും;

ഉള്ളതായ അങ്ങനെയുള്ള ശിക്ഷയ്ക്ക് അർഹനായിരിക്കുന്നതും;

(ഡി) രണ്ടാമത്തെ കുറ്റകൃത്യത്തിനുശേഷം പിന്നീടുള്ള കുറ്റകൃത്യം ചെയ്യുന്ന സംഗതിയിൽ അത് ഒരു ഹാച്ചറിയോ മത്സ്യവിത്ത് ഫാമോ ഏജൻസിയോ അസോസിയേഷനോ, ഫേമോ, കമ്പനിയോ ആകുന്നപക്ഷം, നിർണ്ണയിക്കപ്പെടാവുന്ന രീതിയിൽ ആ ഹാച്ചറിയെയോ മത്സ്യവിത്ത് ഫാമിനെയോ ഏജൻസിയെയോ അസോസിയേഷനെയോ ഫേമിനെയോ കമ്പനിയെയോ കരിമ്പട്ടികയിൽ ഉൾപ്പെടുത്തേണ്ടതും;

ആണ്.

(2) രജിസ്ട്രേഷൻ സർട്ടിഫിക്കറ്റിന്റേയോ ലൈസൻസിന്റേയോ ഏതെങ്കിലും വ്യവസ്ഥകൾ ലംഘിച്ചിട്ടുള്ളിടത്ത്, (1)-ാം ഉപവകുപ്പു പ്രകാരം ചുമത്തപ്പെടുന്ന ഏതൊരു ശിക്ഷയ്ക്കും പുറമെ ന്യായനിർണ്ണയ ആഫീസർക്ക്, അതത് സംഗതിപോലെ, അത് റദ്ദാക്കുവാനോ പിൻവലിക്കുവാനോ, അദ്ദേഹം യുക്തമെന്നു കരുതുന്ന അങ്ങനെയുള്ള കാലയളവിലേക്ക് സസ്പെന്റ് ചെയ്യുവാനോ നിർദ്ദേശിക്കാവുന്നതാണ്.

അദ്ധ്യായം VI

അപ്പീൽ

32. അപ്പീൽ.—(1) പ്രാദേശിക മത്സ്യവിത്ത് കേന്ദ്രത്തിന്റെ തീരുമാനത്താൽ സങ്കടമനുഭവിക്കുന്ന ഏതൊരാൾക്കും ആ തീരുമാനം അയാളെ അറിയിച്ച തീയതി മുതൽ മൂപ്പതു ദിവസത്തിനകവും, നിർണ്ണയിക്കപ്പെടാവുന്ന അങ്ങനെയുള്ള ഫീസ് ഒടുക്കിയും സംസ്ഥാന മത്സ്യവിത്ത് കേന്ദ്രത്തിന് അപ്പീൽ ബോധിപ്പിക്കാവുന്നതാണ്.

(2) സംസ്ഥാന മത്സ്യവിത്ത് കേന്ദ്രത്തിന്റെ തീരുമാനത്താൽ സങ്കടമനുഭവിക്കുന്ന ഏതൊരാൾക്കും ആ തീരുമാനം അയാളെ അറിയിച്ച തീയതി മുതൽ മൂപ്പതു ദിവസത്തിനകവും, നിർണ്ണയിക്കപ്പെടാവുന്ന അങ്ങനെയുള്ള ഫീസ് ഒടുക്കിയും, അപ്പലേറ്റ് അധികാരി മുമ്പാകെ അപ്പീൽ ബോധിപ്പിക്കാവുന്നതാണ്.

(3) ന്യായനിർണ്ണയ ആഫീസറുടെ ഉത്തരവിനാൽ സങ്കടമനുഭവിക്കുന്ന ഏതൊരാൾക്കും ആ ഉത്തരവ് അയാളെ അറിയിച്ച തീയതി മുതൽ മൂപ്പതു ദിവസത്തിനകവും നിർണ്ണയിക്കപ്പെടാവുന്ന അങ്ങനെയുള്ള ഫീസ് ഒടുക്കിയും അപ്പീൽ അധികാരി മുമ്പാകെ അപ്പീൽ ബോധിപ്പിക്കാവുന്നതാണ്.

എന്നാൽ, അപ്പീൽവാദിക്ക് യഥാസമയം അപ്പീൽ ഫയൽ ചെയ്യാൻ കഴിയാതിരുന്നത് മതിയായ കാരണത്താലാണെന്ന് അപ്പലേറ്റ് അധികാരിയെ ബോധ്യപ്പെടുത്തുന്നുവെങ്കിൽ, മേൽപ്പറഞ്ഞ മൂപ്പതുദിവസ കാലയളവ് അവസാനിച്ചതിനു ശേഷവും അതിന് ഒരു അപ്പീൽ സ്വീകരിക്കാവുന്നതാണ്.

(4) (2)-ാം ഉപവകുപ്പോ (3)-ാം ഉപവകുപ്പോ പ്രകാരമുള്ള ഒരു അപ്പീൽ ലഭിച്ചതിന്മേൽ, പറയുവാനുള്ളത് പറയുവാൻ ഒരവസരം നൽകിയതിനുശേഷം, അപ്പലേറ്റ് അധികാരി, കഴിയുന്നതും വേഗത്തിൽ ആ അപ്പീൽ തീർപ്പാക്കേണ്ടതാണ്.

(5) സംസ്ഥാന മത്സ്യവിത്തു കേന്ദ്രം, അതിനു സമർപ്പിച്ചിട്ടുള്ള അപ്പീലിന്മേൽ പാസ്സാക്കുന്ന ഓരോ ഉത്തരവും ഈ വകുപ്പ് പ്രകാരം അപ്പലേറ്റ് അധികാരിക്ക് സമർപ്പിച്ചിട്ടുള്ള അപ്പീലിന്മേൽ അത് പാസ്സാക്കുന്ന ഉത്തരവുകളും അന്തിമമായിരിക്കുന്നതാണ്.

33. ന്യായനിർണ്ണയ ആഫീസർമാരുടേയും അപ്പീൽ അധികാരിയുടേയും അധികാരങ്ങൾ.—ന്യായനിർണ്ണയ ആഫീസർമാർക്കും അപ്പീൽ അധികാരികൾക്കും, ഈ ആക്റ്റ് പ്രകാരം ഒരു അന്വേഷണം നടത്തുമ്പോൾ, താഴെപ്പറയുന്ന കാര്യങ്ങൾ സംബന്ധിച്ച്, 1908-ലെ സിവിൽ നടപടി നിയമസംഹിത (1908-ലെ 5-ാം കേന്ദ്ര ആക്റ്റ്) പ്രകാരം ഒരു വ്യവഹാരം വിചാരണ ചെയ്യുമ്പോൾ, ഒരു സിവിൽ കോടതിക്കുള്ള എല്ലാ അധികാരങ്ങളും ഉണ്ടായിരിക്കുന്നതാണ്, അതായത്:—

(എ) സാക്ഷികളെ സമൻസയച്ചു വിളിക്കുന്നതിനും ഹാജരാകാൻ നിർബന്ധിക്കുന്നതിനും;

(ബി) ഏതെങ്കിലും പ്രമാണം കണ്ടെത്തുന്നതിനും ഹാജരാക്കുന്നതിനും ആവശ്യപ്പെടുന്നതിന്;

(സി) ഏതെങ്കിലും കോടതിയിൽ നിന്നോ ഓഫീസിൽ നിന്നോ ഏതെങ്കിലും പൊതുരേഖയോ അതിന്റെ പകർപ്പോ ആവശ്യപ്പെടുന്നതിന്;

(ഡി) സത്യവാങ്മൂലത്തിന്മേൽ തെളിവ് സ്വീകരിക്കുന്നതിന്; കൂടാതെ

(ഇ) സാക്ഷികളെ വിസ്തരിക്കുന്നതിനുവേണ്ടി കമ്മീഷനുകളെ അയയ്ക്കുന്നതിന്.

(2) ന്യായനിർണ്ണയ ആഫീസർമാരെയോ അപ്പലേറ്റ് അധികാരികളെയോ സംസ്ഥാന മത്സ്യവിത്ത് കേന്ദ്രത്തിനെയോ ഈ ആക്റ്റ് പ്രകാരം അധികാരങ്ങൾ വിനിയോഗിക്കുമ്പോൾ 1973-ലെ ക്രിമിനൽ നടപടി നിയമസംഹിതയുടെ (1974-ലെ 2-ാം കേന്ദ്ര ആക്റ്റ്) 345-ഉം 346-ഉം വകുപ്പുകളുടെ ആവശ്യത്തിലേക്കായി ഉള്ള ഒരു സിവിൽ കോടതി ആയി കരുതപ്പെടുന്നതാണ്.

34. മത്സ്യവിത്ത് കണ്ടുകെട്ടൽ.—ഈ ആക്റ്റ് പ്രകാരമോ അതിൻ കീഴിലുണ്ടാക്കിയ ചട്ടങ്ങൾ പ്രകാരമോ ഉള്ള ഒരു കുറ്റത്തിന് ഒരാൾക്ക് പിഴ ചുമത്തപ്പെട്ടിട്ടുള്ളിടത്ത്, ഏത് മത്സ്യവിത്തുമായി ബന്ധപ്പെട്ടാണോ കുറ്റം ചെയ്യപ്പെട്ടത് അത് നിർണ്ണയിക്കപ്പെടാവുന്ന പ്രകാരം സർക്കാരിലേക്ക് കണ്ടുകെട്ടാവുന്നതാണ്.

35. കമ്പനികൾ ചെയ്യുന്ന കുറ്റങ്ങൾ.—(1) ഈ ആക്റ്റ് പ്രകാരമുള്ള ഒരു കുറ്റം ഒരു കമ്പനിയോ ഏജൻസിയോ ഫേമോ അസോസിയേഷനോ ചെയ്തിരിക്കുന്നിടത്ത്, ആ കുറ്റം ചെയ്ത സമയത്ത് കമ്പനിയുടെ ചാർജ്ജ് വഹിച്ചിരുന്നതും കമ്പനിയുടെയോ, ഏജൻസിയുടെയോ, ഫേമിന്റേയോ, അസോസിയേഷന്റേയോ കാര്യനിർവ്വഹണത്തിൽ ഉത്തരവാദിത്വമുണ്ടായിരുന്നതുമായ ഓരോ ആളും ആ കമ്പനിയോ, ഏജൻസിയോ, ഫേമോ, അസോസിയേഷനോ കൂടി കുറ്റക്കാരായി കരുതപ്പെടുന്നതും അതനുസരിച്ച് അവർക്കെതിരായുള്ള നടപടികൾക്ക് വിധേയരായിരിക്കുന്നതും ശിക്ഷിക്കപ്പെടുന്നതും ആണ്:

എന്നാൽ, ഈ ഉപവകുപ്പിലടങ്ങിയിട്ടുള്ള യാതൊന്നും കുറ്റം ചെയ്തത് തന്റെ അറിവോടുകൂടി അല്ലെന്നും അങ്ങനെയുള്ള കുറ്റം ചെയ്യുന്നത് തടയാൻ താൻ വേണ്ടത്ര ശ്രദ്ധ ചെലുത്തിയിരുന്നുവെന്നും അയാൾ തെളിയിക്കുന്നപക്ഷം, അങ്ങനെയുള്ള ആളിനെ ഏതെങ്കിലും ശിക്ഷയ്ക്ക് വിധേയമാക്കുന്നതല്ല.

(2) (1)-ാം ഉപവകുപ്പിൽ എന്തുതന്നെ അടങ്ങിയിരുന്നാലും, ഈ ആക്റ്റ് പ്രകാരമുള്ള ഒരു കുറ്റം ഒരു കമ്പനിയോ, ഏജൻസിയോ, ഫേമോ, അസോസിയേഷനോ ചെയ്തിരിക്കുകയും ആ കുറ്റം കമ്പനിയുടെ ഏതെങ്കിലും ഡയറക്ടറുടെയോ മാനേജറുടെയോ സെക്രട്ടറിയുടെയോ മറ്റ് ഉദ്യോഗസ്ഥന്റേയോ സമ്മതത്തോടുകൂടിയോ മൗനാനുവാദത്തോടുകൂടിയോ കമ്പനിയുടെ ഏതെങ്കിലും ഡയറക്ടറുടെയോ, മാനേജറുടെയോ സെക്രട്ടറിയുടെയോ മറ്റ് ഉദ്യോഗസ്ഥന്റേയോ ഭാഗത്തുള്ള ഏതെങ്കിലും ഉപേക്ഷമൂലമാണ് എന്നോ തെളിയിക്കപ്പെടുന്നപക്ഷം അങ്ങനെയുള്ള ഡയറക്ടറോ മാനേജറോ സെക്രട്ടറിയോ അല്ലെങ്കിൽ മറ്റ് ഉദ്യോഗസ്ഥനോ കൂടി ആ കുറ്റത്തിന് അപരാധിയായി കരുതപ്പെടേണ്ടതും അതനുസരിച്ച് അവർക്കെതിരായുള്ള നടപടികൾക്ക് വിധേയരായിരിക്കുന്നതും ശിക്ഷിക്കപ്പെടുന്നതും ആണ്.

വിശദീകരണം.—ഈ വകുപ്പിന്റെ ആവശ്യങ്ങൾക്കായി,—

ഒരു ഫേമിലെ സംബന്ധിച്ച് “ഡയറക്ടർ” എന്നാൽ ആ ഫേമിലെ ഒരു പങ്കാളി എന്നർത്ഥമാകുന്നതും ഉൾപ്പെടുന്നതുമാകുന്നു.

36. ഉത്തമവിശ്വാസപൂർവ്വം എടുത്ത നടപടിക്ക് സംരക്ഷണം.—ഈ ആക്റ്റോ അതിൻ കീഴിലുണ്ടാക്കിയ ചട്ടങ്ങളോ പ്രകാരം ഉത്തമവിശ്വാസപൂർവ്വം ചെയ്തതോ ചെയ്യാൻ ഉദ്ദേശിച്ചതോ ആയ യാതൊന്നിനും സർക്കാരിനോ സർക്കാരിന്റെ ഏതെങ്കിലും ഉദ്യോഗസ്ഥനോ ജീവനക്കാരനോ എതിരെ യാതൊരു വ്യവഹാരമോ പ്രോസിക്യൂഷനോ മറ്റ് നിയമ നടപടികളോ നിലനിൽക്കുന്നതല്ല.

37. ഉദ്യോഗസ്ഥർ പബ്ലിക് സർവന്റുമാർ ആയിരിക്കുമെന്ന്.—ഈ ആക്റ്റിന് കീഴിൽ പ്രവർത്തിക്കുന്ന ഏതൊരാളും 1860-ലെ ഇന്ത്യൻ ശിക്ഷാ നിയമസംഹിത (1860-ലെ 45-ാം കേന്ദ്ര ആക്റ്റ്)-യിലെ 21-ാം വകുപ്പിന്റെ അർത്ഥവ്യാപ്തിക്കുള്ളിൽ വരുന്ന ഒരു പബ്ലിക് സർവന്റായി കരുതപ്പെടുന്നതാണ്.

38. ചട്ടങ്ങൾ ഉണ്ടാക്കുവാനുള്ള അധികാരം.—സർക്കാരിന്, വിജ്ഞാപനംവഴി, ഈ ആക്റ്റിലെ എല്ലാമോ ഏതെങ്കിലുമോ ഉദ്ദേശ്യങ്ങൾ നടപ്പിലാക്കുന്നതിനായി പിൽക്കാല പ്രാബല്യത്തോടെയോ മുൻകാല പ്രാബല്യത്തോടെയോ ചട്ടങ്ങൾ ഉണ്ടാക്കാവുന്നതാണ്.

(2) പ്രത്യേകിച്ചും, മുൻപറഞ്ഞ അധികാരത്തിന്റെ സാമാന്യതയ്ക്ക് ഭംഗം വരാത്ത വിധത്തിൽ, അങ്ങനെയുള്ള ചട്ടങ്ങളിൽ താഴെപ്പറയുന്ന എല്ലാമോ ഏതെങ്കിലുമോ കാര്യങ്ങൾ വ്യവസ്ഥ ചെയ്യാവുന്നതാണ്, അതായത്:—

(എ) 5-ാം വകുപ്പിന്റെ (1)-ാം ഉപവകുപ്പ് (viii)-ാം ഖണ്ഡപ്രകാരം സംസ്ഥാന മത്സ്യവിത്ത് കേന്ദ്രത്തിന്റെ മെമ്പർ സെക്രട്ടറിയായി നിയമിക്കപ്പെടേണ്ട ആഫീസറുടെ യോഗ്യതകളും 5-ാം വകുപ്പിന്റെ (3)-ാം ഉപവകുപ്പ് പ്രകാരം സംസ്ഥാന മത്സ്യവിത്ത് കേന്ദ്രത്തിൽ നാമനിർദ്ദേശം ചെയ്യപ്പെടുന്ന അംഗങ്ങളുടെ സിറ്റിംഗ് ഫീസും യാത്രാബത്തയും;

(ബി) 6-ാം വകുപ്പിന്റെ (3)-ാം ഉപവകുപ്പ് പ്രകാരം സംസ്ഥാന മത്സ്യവിത്ത് കേന്ദ്രത്തിൽ ജീവനക്കാരെ നിയമിക്കുന്നതിനുള്ള രീതി;

(സി) 9-ാം വകുപ്പിന്റെ (3)-ാം ഉപവകുപ്പ് പ്രകാരം പ്രാദേശിക മത്സ്യവിത്ത് കേന്ദ്രത്തിലെ നാമനിർദ്ദേശം ചെയ്യപ്പെട്ട അംഗങ്ങൾക്ക് നൽകേണ്ടതായ സിറ്റിംഗ് ഫീസും യാത്രാബത്തയും;

(ഡി) 10-ാം വകുപ്പ് പ്രകാരം ഉപകേന്ദ്രങ്ങളിൽ നിയമിക്കുന്ന അംഗങ്ങളുടെ എണ്ണവും അവരുടെ യോഗ്യതകളും, ഔദ്യോഗിക കാലാവധിയും സിറ്റിംഗ് ഫീസും, യാത്രാബത്തയും സംബന്ധിച്ച വ്യവസ്ഥകൾ;

(ഇ) 15-ാം വകുപ്പ് പ്രകാരം മത്സ്യവിത്ത് ഫാമിന്റെയോ ഹാച്ചറിയുടെയോ രജിസ്ട്രേഷൻ സർട്ടിഫിക്കറ്റിനുള്ള അപേക്ഷാഫാറവും അതിന്റെ സമർപ്പിക്കലും അതോടൊപ്പം നൽകേണ്ടതായ ഫീസും, രജിസ്ട്രേഷൻ സർട്ടിഫിക്കറ്റിന്റെ മാതൃകയും രജിസ്റ്റർ ചെയ്യുന്നതിനുള്ള രീതിയും ഈടാക്കേണ്ടതായ രജിസ്ട്രേഷൻ ഫീസും;



(എഫ്) 16-ാം വകുപ്പ് പ്രകാരം ലൈസൻസിന് വേണ്ടി നൽകേണ്ടതായ അപേക്ഷാഫാറവും അപേക്ഷാഫാറത്തിന്റെ ഫീസും അപേക്ഷാഫാറത്തിന്റെ സമർപ്പിക്കലും നൽകേണ്ട ഫീസും ലൈസൻസിന്റെ ഫാറവും ഈടാക്കേണ്ട ലൈസൻസ് ഫീസും സൂക്ഷിച്ചുപോരേണ്ട രജിസ്റ്ററും;

(ജി) 17-ാം വകുപ്പ് പ്രകാരം രജിസ്ട്രേഷൻ പുതുക്കുന്നതിന് നൽകേണ്ട അപേക്ഷാഫാറവും അതിന്റെ സമർപ്പിക്കലും, നൽകേണ്ടതായ ഫീസും, രജിസ്ട്രേഷൻ സർട്ടിഫിക്കറ്റ് പുതുക്കുന്നതിനുള്ള ഫാറവും ഈടാക്കേണ്ട പുതുക്കിയ ഫീസും സൂക്ഷിച്ചുപോരേണ്ട രജിസ്റ്ററും മറ്റു കാര്യങ്ങളും;

(എച്ച്) 18-ാം വകുപ്പ് പ്രകാരം മത്സ്യവിത്ത് ഇൻസ്പെക്ടറുടെ യോഗ്യതകൾ;

(ഐ) 19-ാം വകുപ്പ് പ്രകാരം, മത്സ്യവിത്ത് ഇൻസ്പെക്ടർ തയ്യാറാക്കേണ്ട മെമ്മോറാണ്ടത്തിന്റെ ഫാറവും റിപ്പോർട്ട് തയ്യാറാക്കുന്ന രീതിയും;

(ജെ) 20-ാം വകുപ്പ് പ്രകാരം മത്സ്യവിത്ത് സൂക്ഷ്മ പരിശോധകരുടെ യോഗ്യതകൾ;

(കെ) 21-ാം വകുപ്പ് പ്രകാരം, സർട്ടിഫിക്കറ്റ് ലഭിക്കുന്നതിനുള്ള അപേക്ഷാഫാറവും നൽകേണ്ടതായ ഫീസും സർട്ടിഫിക്കറ്റിന്റെ ഫാറവും മറ്റ് കാര്യങ്ങളും;

(എൽ) 23-ാം വകുപ്പ് പ്രകാരം മത്സ്യവിത്ത് ഇൻസ്പെക്ടർ സാമ്പിളുകൾ എടുക്കേണ്ടതിന്റെയും അപ്രകാരമെടുത്ത സാമ്പിളുകൾ മത്സ്യവിത്ത് സൂക്ഷ്മ പരിശോധകനോ മത്സ്യവിത്ത് ലബോറട്ടറിയിലേക്കോ സൂക്ഷ്മ പരിശോധനയ്ക്കായി അയച്ചു കൊടുക്കേണ്ടതിന്റെയും രീതി;

(എം) മത്സ്യവിത്ത് സൂക്ഷ്മപരിശോധകന്റെയും പ്രാദേശിക മത്സ്യവിത്ത് ലബോറട്ടറിയുടെയും റിപ്പോർട്ടുകളുടെ ഫാറവും 24-ാം വകുപ്പിന്റെ (2)-ാം ഉപവകുപ്പ് പ്രകാരമുള്ള റിപ്പോർട്ടിനായി സാമ്പിൾ അയച്ചുകൊടുക്കുന്നതിന് ന്യായനിർണ്ണയ ആഫീസർക്ക് ഒരപേക്ഷ നൽകുമ്പോൾ ഒടുക്കേണ്ടതായ ഫീസും;

(എൻ) 30-ാം വകുപ്പ് പ്രകാരം ന്യായനിർണ്ണയ ആഫീസർ അന്വേഷണം നടത്തേണ്ട രീതി;

(ഒ) 31-ാം വകുപ്പിന്റെ (1)-ാം ഉപവകുപ്പിന്റെ (ഡി) ഖണ്ഡപ്രകാരം, ഹാച്ചറിയെയോ മത്സ്യവിത്ത് ഫാമിനെയോ ഏജൻസിയെയോ അസോസിയേഷനെയോ ഫേമിനെയോ കമ്പനിയെയോ കരിമ്പട്ടികയിൽപ്പെടുത്തേണ്ട രീതി;

(പി) 32-ാം വകുപ്പ് പ്രകാരം ഫയൽ ചെയ്യുന്ന അപ്പീലുകൾക്കുള്ള ഫീസ്;

(ക്യൂ) നിർണ്ണയിക്കപ്പെടേണ്ടതോ നിർണ്ണയിക്കപ്പെടുന്നതോ ആയ മറ്റേതെങ്കിലും കാര്യം.

(3) ഈ ആക്റ്റിൻകീഴിൽ ഉണ്ടാക്കുന്ന ഏതൊരു ചട്ടവും, അതുണ്ടാക്കിയ തിനുശേഷം, കഴിയുന്നത്രവേഗം നിയമസഭ സമ്മേളനത്തിലായിരിക്കുമ്പോൾ, സംസ്ഥാന നിയമസഭയുടെ മുമ്പാകെ, ഒരു സമ്മേളനത്തിലോ തുടർച്ചയായ രണ്ട്

സമ്മേളനങ്ങളിലോ പൊതുവെ, ആകെ പതിനാല് ദിവസക്കാലത്തേക്ക് വയ്ക്കേണ്ടതും, അപ്രകാരം അത് ഏത് സമ്മേളനത്തിൽ വയ്ക്കുന്നുവോ ആ സമ്മേളനമോ തൊട്ടടുത്തുവരുന്ന സമ്മേളനമോ അവസാനിക്കുന്നതിനു മുമ്പ് നിയമസഭ പ്രസ്തുത ചട്ടത്തിൽ ഏതെങ്കിലും രൂപഭേദം വരുത്തുകയോ അല്ലെങ്കിൽ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം, ആ ചട്ടത്തിന് അതിനുശേഷം, അതത് സംഗതിപോലെ, അപ്രകാരം രൂപഭേദം വരുത്തിയ രൂപത്തിൽ മാത്രം പ്രാബല്യം ഉണ്ടായിരിക്കുകയോ അല്ലെങ്കിൽ യാതൊരു പ്രാബല്യവും ഇല്ലാതിരിക്കുകയോ ചെയ്യുന്നതുമാകുന്നു. എന്നിരുന്നാലും, അപ്രകാരമുള്ള ഏതെങ്കിലും രൂപഭേദപ്പെടുത്തലോ റദ്ദാക്കലോ ആ ചട്ടപ്രകാരം മുമ്പ് ചെയ്തിട്ടുള്ള ഏതെങ്കിലും സംഗതിയുടെ സാധ്യതയ്ക്ക് ഭംഗം വരാത്ത വിധത്തിലായിരിക്കേണ്ടതാണ്.

39. വൈഷമ്യങ്ങൾ നീക്കം ചെയ്യുവാനുള്ള അധികാരം.—(1) ഈ ആക്റ്റിലെ വ്യവസ്ഥകൾക്ക് പ്രഭാവം നൽകുന്നതിൽ എന്തെങ്കിലും വൈഷമ്യം ഉണ്ടാകുന്നുവെങ്കിൽ, സർക്കാരിന്, ഗസറ്റിൽ പ്രസിദ്ധപ്പെടുത്തിയ ഒരു ഉത്തരവ് മുഖേന, ആ വൈഷമ്യം നീക്കം ചെയ്യുന്നതിന് ആവശ്യമെന്നോ യുക്തമെന്നോ അതിനു തോന്നുന്ന, ഈ ആക്റ്റിലെ വ്യവസ്ഥകൾക്ക് വിരുദ്ധമല്ലാത്ത അങ്ങനെയുള്ള വ്യവസ്ഥകൾ ഉണ്ടാക്കാവുന്നതാണ്:

എന്നാൽ, ഈ ആക്റ്റിന്റെ പ്രാരംഭത്തിലായിട്ടുള്ള മുതൽ മൂന്നു വർഷം അവസാനിച്ചതിനുശേഷം യാതൊരു ഉത്തരവും ഈ വകുപ്പുപ്രകാരം ഉണ്ടാക്കപ്പെടാൻ പാടില്ലാത്തതാണ്.

(2) ഈ വകുപ്പുപ്രകാരം പുറപ്പെടുവിക്കുന്ന ഓരോ ഉത്തരവും നിയമസഭ മുൻപാകെ വയ്ക്കേണ്ടതാണ്.

40. 2010-ലെ 10-ാം ആക്റ്റിന്റെ ഭേദഗതി.—2010-ലെ കേരള ഉൾനാടൻ ഫിഷറീസും അക്വാക്കൾച്ചറും ആക്റ്റിലെ (2010-ലെ 15) 9-ഉം, 10-ഉം വകുപ്പുകൾ വിട്ടുകളയേണ്ടതാണ്.

41. റദ്ദാക്കലും ഒഴിവാക്കലും.—2014-ലെ കേരള മത്സ്യവിത്ത് ഓർഡിനൻസ് (2014-ലെ 13) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നാൽ തന്നെയും പ്രസ്തുത ഓർഡിനൻസ് പ്രകാരം ചെയ്ത ഏതെങ്കിലും കാര്യമോ എടുത്ത ഏതെങ്കിലും നടപടിയോ ഈ ആക്റ്റ് പ്രകാരം ചെയ്തതായോ എടുത്തതായോ കരുതപ്പെടേണ്ടതാണ്.

**ഉദ്ദേശ്യകാരണങ്ങളുടെ വിവരണം**

കേരള സംസ്ഥാനത്ത് 4 ലക്ഷത്തോളം ഹെക്ടർ ഉൾനാടൻ ജലാശയങ്ങളുണ്ട്. എന്നാൽ ഇരുപത്തഞ്ച് ശതമാനത്തിന് താഴെവരുന്ന പ്രദേശം മാത്രമാണ് മത്സ്യക്കൃഷിക്ക് ഉപയോഗിക്കുന്നത്. ഗുണനിലവാരമുള്ള മത്സ്യവിത്തിന്റെ ലഭ്യതക്കുറവ്, മത്സ്യക്കൃഷിക്ക് ജലാശയങ്ങളെ ഉപയോഗപ്പെടുത്തുന്നതിന് മുഖ്യതടസ്സമായി നിലനിൽക്കുന്നു. കേരളത്തിലെ ഹാച്ചറികളുടെ പ്രവർത്തനം നിയന്ത്രിക്കുന്നതിനുവേണ്ട നിയമപരമായ സംവിധാനത്തിന്റെ അഭാവത്താൽ ഹാച്ചറികളുടെ ഉല്പാദനക്ഷമത പൂർണ്ണമായി പ്രയോജനപ്പെടുത്താനാകുന്നില്ല. മത്സ്യവിത്തിന്റെ ആവശ്യം നിറവേറ്റുന്നതിനായി സംസ്ഥാനത്തിന്, സംസ്ഥാനത്തിന് പുറത്തുള്ള മറ്റ് ഹാച്ചറികളെയും

മത്സ്യം വളർത്തൽ കേന്ദ്രങ്ങളെയും ആശ്രയിക്കേണ്ടിവരുന്നു. എന്നാൽ സംസ്ഥാനത്ത് ഉല്പാദിപ്പിക്കുന്ന മത്സ്യവിത്തുകളുടെ ഗുണനിലവാരം ഉറപ്പാക്കുന്നതിന് മതിയായ സംവിധാനമോ മത്സ്യവിത്തുകൾ സംസ്ഥാനത്തിന് പുറത്തുനിന്ന് വാങ്ങുന്നതിനും വിൽക്കുന്നതിനും നിയന്ത്രണമോ ഇല്ല. മത്സ്യത്തിന്റെ ആവശ്യകത വർദ്ധിച്ചു വരുന്നതിനാൽ, മത്സ്യക്കൃഷിക്ക് അനുയോജ്യമായ എല്ലാ ജലസ്രോതസ്സുകളേയും പ്രയോജനപ്പെടുത്തിക്കൊണ്ട് മത്സ്യത്തിന്റെ ഉല്പാദനം വർദ്ധിപ്പിക്കേണ്ടത് ആവശ്യമാണ്. ആയതിലേക്ക് മതിയായ അളവിൽ മത്സ്യവിത്തുകൾ ഉല്പാദിപ്പിക്കപ്പെടേണ്ടതുണ്ട്. ഇതിനുപുറമെ, നിയമംമുഖേന മത്സ്യവിത്തുകളുടെ ഗുണനിലവാരവും ഉറപ്പാക്കപ്പെടേണ്ടതുണ്ട്. ആയതിനാൽ, ഒരു സംയോജിത ആസൂത്രണവും മേൽനോട്ടവും മാനേജ്മെന്റ് സംവിധാനവും ആവശ്യമാണ്. മത്സ്യവിത്തുകൾ പരിശോധിക്കുന്നതിന് ആവശ്യമായ സജ്ജീകരണങ്ങളോടു കൂടിയ മതിയായ എണ്ണം ലബോറട്ടറികൾ സ്ഥാപിക്കപ്പെടേണ്ടതാണ്. അതുകൊണ്ട് മത്സ്യവിത്തുകളുടെ ഉല്പാദനവും, ഗുണനിലവാരവും, വിപണനങ്ങളും, സംഭരണവും നിയന്ത്രിക്കുന്നതിന് ഒരു സമഗ്ര നിയമം കൊണ്ടുവരണമെന്ന് സർക്കാർ കരുതുന്നു.

2. നിയമസഭ സമ്മേളനത്തിലല്ലാതിരുന്നതിനാലും മേൽപ്പറഞ്ഞ ലക്ഷ്യങ്ങൾ നിറവേറ്റുന്നതിനായി ഒരു സമഗ്രമായ നിയമനിർമ്മാണം കൊണ്ടുവരേണ്ടത് ആവശ്യമാണെന്ന് കരുതിയതിനാലും, 2014-ലെ കേരള മത്സ്യവിത്ത് ഓർഡിനൻസ് 2014 ഫെബ്രുവരി 13-ാം തീയതി, കേരള ഗവർണ്ണർ, 2014-ലെ 9-ാം നമ്പർ ഓർഡിനൻസായി വിളംബരപ്പെടുത്തുകയും ആയത്, 2014 ഫെബ്രുവരി 13-ാം തീയതിയിലെ 497-ാം നമ്പർ കേരള അസാധാരണ ഗസറ്റിൽ പ്രസിദ്ധപ്പെടുത്തുകയും ചെയ്തു.

3. 9-ാം നമ്പർ ഓർഡിനൻസിനു പകരം സംസ്ഥാന നിയമസഭയുടെ ഒരു ആക്റ്റ് കൊണ്ടുവരുന്നതിനുള്ള ഒരു ബിൽ 2014 ജൂൺ 9-ാം തീയതി ആരംഭിച്ച് 2014 ജൂലൈ 17-ാം തീയതി അവസാനിച്ച കേരള സംസ്ഥാന നിയമസഭയുടെ പതിനൊന്നാം സമ്മേളനകാലത്ത് അവതരിപ്പിക്കുന്നതിനും പാസ്സാക്കുന്നതിനും കഴിഞ്ഞില്ല. പ്രസ്തുത ഓർഡിനൻസിലെ വ്യവസ്ഥകൾ നിലനിർത്തുന്നതിനായി 2014-ലെ കേരള മത്സ്യവിത്ത് ഓർഡിനൻസ്, 2014 ജൂലൈ 20-ാം തീയതി കേരള ഗവർണ്ണർ വിളംബരപ്പെടുത്തുകയും ആയത് 2014-ലെ 13-ാം നമ്പർ ഓർഡിനൻസായി 2014 ജൂലൈ 20-ാം തീയതിയിലെ 1858-ാം നമ്പർ അസാധാരണ ഗസറ്റിൽ പ്രസിദ്ധപ്പെടുത്തുകയും ചെയ്തു.

4. പ്രസ്തുത ഓർഡിനൻസിനു പകരം സംസ്ഥാന നിയമസഭയിൽ ഒരു ആക്റ്റ് കൊണ്ടുവരുന്നതിന് ഉദ്ദേശിച്ചുകൊണ്ടുള്ളതാണ് ഈ ബിൽ.

**ധനകാര്യമെമ്മോറാണ്ടം**

ഈ ബിൽ നിയമമാക്കുകയും പ്രാബല്യത്തിൽ കൊണ്ടുവരികയും ചെയ്താൽ ആവർത്തക ചെലവായി പ്രതിവർഷം 45,00,000 രൂപയും അനാവർത്തക ചെലവായി 1,35,00,000 രൂപയും സംസ്ഥാന സഞ്ചിതനിധിയിൽ നിന്നും അധികച്ചെലവ് ഉണ്ടാകുന്നതാണ്.

ഏല്പിച്ചുകൊടുത്ത നിയമനിർമ്മാണാധികാരം സംബന്ധിച്ച മെമ്മോറാണ്ടം

1. ബില്ലിലെ 5-ാം ഖണ്ഡത്തിന്റെ (1)-ാം ഉപഖണ്ഡത്തിലെ (viii)-ാം ഇനം, സംസ്ഥാന മത്സ്യവിത്തു കേന്ദ്രത്തിന്റെ മെമ്പർ സെക്രട്ടറിയുടെ യോഗ്യത നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു. ഇതേ ഖണ്ഡത്തിലെ (3)-ാം ഉപഖണ്ഡം സംസ്ഥാന മത്സ്യവിത്ത് കേന്ദ്രത്തിലെ നാമനിർദ്ദേശം ചെയ്യപ്പെട്ട അംഗങ്ങളുടെ സിറ്റിംഗ് ഫീസും യാത്രാബത്തയും നിർണ്ണയിക്കുന്നതിന് സർക്കാരിനെ അധികാരപ്പെടുത്തുന്നു.

2. ബില്ലിലെ 6-ാം ഖണ്ഡത്തിലെ (3)-ാം ഉപഖണ്ഡം, സംസ്ഥാന മത്സ്യവിത്തു കേന്ദ്രത്തിലെ ജീവനക്കാരുടെ നിയമനരീതി നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

3. ബില്ലിലെ 9-ാം ഖണ്ഡത്തിലെ (3)-ാം ഉപഖണ്ഡം പ്രാദേശിക മത്സ്യവിത്ത് കേന്ദ്രങ്ങളിലെ നാമനിർദ്ദേശം ചെയ്യപ്പെട്ട അംഗങ്ങളുടെ യോഗ്യത, സിറ്റിംഗ് ഫീസ്, യാത്രാബത്ത എന്നിവ നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

4. ബില്ലിലെ 10-ാം ഖണ്ഡത്തിലെ (1)-ാം ഉപഖണ്ഡം ഉപകേന്ദ്രങ്ങളിലെ അംഗങ്ങളുടെ യോഗ്യതയും, അവർക്ക് നൽകേണ്ടതായ സിറ്റിംഗ് ഫീസ്, യാത്രാബത്ത എന്നിവ നിർണ്ണയിക്കുന്നതിന് സർക്കാരിനെ അധികാരപ്പെടുത്താൻ ഉദ്ദേശിക്കുന്നു.

5. ബില്ലിലെ 15-ാം ഖണ്ഡത്തിലെ (1)-ാം ഉപഖണ്ഡം, മത്സ്യവിത്തുഫാമോ ഹാച്ചറിയോ രജിസ്റ്റർ ചെയ്യുന്നതിനുള്ള അപേക്ഷാഫാറവും അപേക്ഷ സമർപ്പിക്കുന്നതിനുള്ള രീതിയും അപേക്ഷയോടൊപ്പം നൽകേണ്ട ഫീസും നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു. മുൻപറഞ്ഞ ഖണ്ഡത്തിലെ (2)-ാം ഉപഖണ്ഡം അങ്ങനെയുള്ള രജിസ്ട്രേഷൻ ഹൗടാക്കേണ്ട ഫീസ് നിർണ്ണയിക്കുന്നതിന് സർക്കാരിനെ അധികാരപ്പെടുത്താൻ ഉദ്ദേശിക്കുന്നു.

6. ബില്ലിന്റെ 16-ാം ഖണ്ഡത്തിലെ (1)-ാം ഉപഖണ്ഡം, മത്സ്യവിത്തുകൾ വളർത്തുന്നതിനും മത്സ്യക്ഷയ്ക്കിടവും, മത്സ്യവിത്തുകളുടെ കയറ്റുമതിക്കോ ഇറക്കുമതിക്കോ, വേണ്ടിയുള്ള ലൈസൻസ് ലഭിക്കുന്നതിനുള്ള അപേക്ഷാഫാറവും അപേക്ഷ നൽകുന്ന രീതിയും അപേക്ഷയോടൊപ്പം നൽകേണ്ടതായ ഫീസും നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു. ഇതേ ഖണ്ഡത്തിലെ (2)-ാം ഉപഖണ്ഡം അപേക്ഷാഫാറങ്ങൾക്ക് നൽകേണ്ടതായ ഫീസ് നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

7. ബില്ലിലെ 17-ാം ഖണ്ഡത്തിലെ (1)-ാം ഉപഖണ്ഡം, മത്സ്യവിത്തുഫാമുകളുടെ രജിസ്ട്രേഷൻ പുതുക്കുന്നതിനുള്ള അപേക്ഷാഫാറം, രീതി, അപേക്ഷയോടൊപ്പം സമർപ്പിക്കേണ്ട ഫീസ് എന്നിവ നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു. ഇതേ ഖണ്ഡത്തിലെ (5)ഉം (6)ഉം ഉപഖണ്ഡങ്ങൾ, ആ ആവശ്യത്തിനായി സൂക്ഷിച്ചിട്ടുള്ള രജിസ്റ്ററിൽ യഥാക്രമം പുതുക്കുന്നതിനുള്ള ഫീസും

പുതുക്കൽ രജിസ്ട്രിന്റെ ഫാറം എന്നിവ നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

8. ബില്ലിലെ 18-ാം ഖണ്ഡം, വിജ്ഞാപനം മുഖേന, മത്സ്യവിത്തു ഇൻസ്പെക്ടർമാരുടെ യോഗ്യതയും അവർക്ക് അധികാരിതയുള്ള പ്രദേശങ്ങളും നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

9. 19-ാം ഖണ്ഡത്തിന്റെ (4)-ാം ഉപഖണ്ഡം, 19-ാം ഖണ്ഡത്തിന്റെ (1)-ാം ഉപഖണ്ഡപ്രകാരം മത്സ്യവിത്ത് പരിശോധകർ മെമ്മോറാണ്ടം തയ്യാറാക്കുമ്പോൾ ഉപയോഗിക്കുന്ന ഫാറം നിശ്ചയിക്കുന്നതിനുവേണ്ട ചട്ടങ്ങൾ ഉണ്ടാക്കുവാൻ സർക്കാരിന് അധികാരപ്പെടുത്തുവാൻ ഉദ്ദേശിക്കുന്നു. ഇതേ ഖണ്ഡത്തിലെ (5)-ാം ഉപഖണ്ഡം, മേൽപ്പറഞ്ഞ ഉപഖണ്ഡപ്രകാരമുള്ള അധികാരം വിനിയോഗിച്ചതിനുശേഷം, അക്കാര്യം ന്യായനിർണ്ണയ ആഫീസർക്ക് റിപ്പോർട്ട് ചെയ്യേണ്ടരീതി നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

10. ബില്ലിലെ 20-ാം ഖണ്ഡം, വിജ്ഞാപനം മുഖേന, മത്സ്യവിത്തു സൂക്ഷ്മ പരിശോധകരുടെ യോഗ്യതയും അവർക്ക് അധികാരിതയുള്ള സ്ഥലങ്ങൾ നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

11. ബില്ലിലെ 21-ാം ഖണ്ഡം, മത്സ്യവിത്തുകളുടെ കയറ്റുമതി, ഇറക്കുമതി, വിപണനം എന്നിവയ്ക്കായി സംസ്ഥാന മത്സ്യവിത്തുകേന്ദ്രം നൽകുന്ന സർട്ടിഫിക്കറ്റ് ലഭിക്കുന്നതിന് നൽകേണ്ട അപേക്ഷയുടെ മാതൃകയും അതോടൊപ്പം ഒടുക്കേണ്ടതായ ഫീസും നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

12. 23-ാം ഖണ്ഡത്തിലെ (1)-ാം ഉപഖണ്ഡം, മത്സ്യവിത്ത് ഇൻസ്പെക്ടർ, സൂക്ഷ്മപരിശോധനയ്ക്കായി മത്സ്യവിത്തുകൾ ശേഖരിക്കുമ്പോഴും അയച്ചുകൊടുക്കുമ്പോഴും അനുവർത്തിക്കേണ്ടതായ നടപടിക്രമം നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

13. ബില്ലിലെ 24-ാം ഖണ്ഡം, സാമ്പിൾ പരിശോധിച്ചതിനുശേഷം, മത്സ്യവിത്തു പരിശോധകൻ, നൽകേണ്ടതായ റിപ്പോർട്ടിന്റെ മാതൃക നിർണ്ണയിക്കുന്നതിന്, സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

14. ബില്ലിലെ 30-ാം ഖണ്ഡത്തിലെ (2)-ാം ഉപഖണ്ഡം, ന്യായനിർണ്ണയ ആഫീസർ, അന്വേഷണം നടത്തുന്ന രീതി നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

15. ബില്ലിലെ 32-ാം ഖണ്ഡം, സംസ്ഥാന മത്സ്യവിത്ത് കേന്ദ്രത്തിനും അപ്പലേറ്റ് അധികാരിക്കും മുമ്പാകെ നൽകുന്നതായ ഫീസ് നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

16. ബില്ലിലെ 34-ാം ഖണ്ഡം, മത്സ്യവിത്തുകൾ സർക്കാരിലേക്ക് കണ്ടുകെട്ടുന്നതിനുള്ള വ്യവസ്ഥകൾ നിർണ്ണയിക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

17. ബില്ലിലെ 38-ാം ഖണ്ഡം, വിജ്ഞാപനം മുഖേന, ഈ ആക്റ്റിലെ എല്ലാമോ ഏതെങ്കിലുമോ കാര്യങ്ങൾ നടപ്പിലാക്കുന്നതിനായി പിൻക്കാല പ്രാബല്യത്തോടുകൂടിയോ മുൻകാല പ്രാബല്യത്തോടുകൂടിയോ ചട്ടങ്ങൾ ഉണ്ടാക്കുന്നതിന് സർക്കാരിനെ അധികാരപ്പെടുത്തുവാൻ ഉദ്ദേശിക്കുന്നു.

ഏതെല്ലാം കാര്യങ്ങളെ സംബന്ധിച്ചാണോ വിജ്ഞാപനങ്ങളോ ഉത്തരവുകളോ പുറപ്പെടുവിക്കേണ്ടത് അല്ലെങ്കിൽ ചട്ടങ്ങൾ ഉണ്ടാക്കേണ്ടത് അവ നടപടിക്രമം സംബന്ധിച്ചുള്ളതും സാധാരണവും ഭരണപരവുമായ സ്വഭാവത്തോട് കൂടിയതുകൊണ്ടും കൂടാതെ, ചട്ടങ്ങൾ നിയമസഭയുടെ സൂക്ഷ്മപരിശോധനയ്ക്ക് വിധേയവുമാണ്. അതിനാൽ ഏല്പിച്ചുകൊടുത്ത നിയമനിർമ്മാണാധികാരം ഒരു സാധാരണ സ്വഭാവത്തോടു കൂടിയതാണ്.

കെ. ബാബു

**ഖണ്ഡങ്ങളിന്മേലുള്ള കുറിപ്പുകൾ**

2-ാം ഖണ്ഡം.—ഈ ബില്ലിലെ ചില വാക്കുകളും പദപ്രയോഗങ്ങളും നിർവ്വചിക്കുവാൻ ഈ ഖണ്ഡം കൊണ്ടുദ്ദേശിക്കുന്നു.

3-ാം ഖണ്ഡം.—വിജ്ഞാപനംമൂലം, ഒരു സംസ്ഥാന മത്സ്യവിത്തുകേന്ദ്രം സ്ഥാപിക്കുന്നതിന് സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

4-ാം ഖണ്ഡം.—സംസ്ഥാന മത്സ്യ വിത്തുകേന്ദ്രത്തിന്റെ കർത്തവ്യങ്ങൾ നിശ്ചയിക്കുന്നതിന് ഈ ഖണ്ഡം കൊണ്ടുദ്ദേശിക്കുന്നു.

5-ാം ഖണ്ഡം.—സംസ്ഥാന മത്സ്യവിത്തുകേന്ദ്രത്തിന്റെ രൂപീകരണവും അതിലെ അംഗങ്ങളുടെ കാലാവധിയും ബൈലാകൾ ഉണ്ടാക്കുവാനുള്ള അതിന്റെ അധികാരങ്ങളും നിശ്ചയിക്കുന്നതിന് ഈ ഖണ്ഡം കൊണ്ടുദ്ദേശിക്കുന്നു.

6-ാം ഖണ്ഡം.—മത്സ്യവിത്തുകളുടെ പരിപാലനം, മത്സ്യക്ഷുഷി എന്നിവ സംബന്ധിച്ചുള്ള നിർദ്ദേശങ്ങൾ നൽകുന്നതിനും മത്സ്യവിത്തുകളുടെ പരിപാലനത്തിനും മത്സ്യക്ഷുഷിക്കും വേണ്ടതായ പൊതു ജലാശയങ്ങൾ കണ്ടെത്തുന്നതിനും ജലാശയങ്ങളെയും കുളങ്ങളെയും മത്സ്യവിത്തുകളുടെ ഫാറം ആയി പ്രഖ്യാപിക്കുന്നതിനും സംസ്ഥാന മത്സ്യവിത്തുകേന്ദ്രത്തെ അധികാരപ്പെടുത്തുന്നതിന് ഈ ഖണ്ഡം കൊണ്ടുദ്ദേശിക്കുന്നു.

7-ാം ഖണ്ഡം.—പ്രാദേശിക മത്സ്യവിത്തുകേന്ദ്രങ്ങൾ സ്ഥാപിക്കുന്നതിന് ഈ ഖണ്ഡം കൊണ്ടുദ്ദേശിക്കുന്നു.

8-ാം ഖണ്ഡം.—പ്രാദേശിക മത്സ്യവിത്തുകേന്ദ്രങ്ങളുടെ കർത്തവ്യങ്ങൾ വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

9-ാം ഖണ്ഡം.—പ്രാദേശിക മത്സ്യവിത്തുകേന്ദ്രങ്ങളുടെ രൂപീകരണവും അതിലെ അംഗങ്ങളുടെ കാലാവധിയും സംബന്ധിച്ച് വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

10-ാം ഖണ്ഡം.—പ്രാദേശിക മത്സ്യവിത്തുകേന്ദ്രങ്ങൾക്ക്, അതിന്റെ ചുമതലകൾ നിർവ്വഹിക്കുന്ന ആവശ്യത്തിലേക്കായി സർക്കാരിന്റെ അനുമതിയോടുകൂടി ഉപകേന്ദ്രങ്ങൾ സ്ഥാപിക്കുന്നതിനും സംസ്ഥാന മത്സ്യവിത്തുകേന്ദ്രത്തിന്റെ അംഗീകാരത്തോടുകൂടി അതിന്റെയും ഉപകേന്ദ്രങ്ങളിലെയും നടപടിക്രമങ്ങൾ ക്രമീകരിക്കുന്നതിനായി ബൈലാകൾ ഉണ്ടാക്കുന്നതിനും ഈ ഖണ്ഡം കൊണ്ടുദ്ദേശിക്കുന്നു.

11-ാം ഖണ്ഡം.—പ്രാദേശികതല മത്സ്യവിത്തു പരീക്ഷണശാലകൾ സ്ഥാപിക്കുന്നതിനും നിലവിലുള്ള ഏതൊരു പരീക്ഷണശാലയെയും മത്സ്യവിത്തു പരീക്ഷണശാലകളായി പ്രഖ്യാപിക്കുന്നതിനും സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

12-ാം ഖണ്ഡം.—മത്സ്യവിത്തുകളുടെ പരിപാലനത്തിനോ മത്സ്യക്ഷുഷിക്കോവേണ്ടി വിൽക്കുന്ന മത്സ്യവിത്തുകളുടെ ഗുണനിലവാരം ക്രമപ്പെടുത്തുന്നതിനും അവയുടെ തരവും ഇനവും വിജ്ഞാപനം ചെയ്യുന്നതിനും മത്സ്യവിത്തുകളുടെ ശേഖരണമോ വില്പനയോ നിരോധിക്കുന്നതിനും സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

13-ാം ഖണ്ഡം.—വിജ്ഞാപനം മുഖേന, മത്സ്യവിത്തുകളുടെ ഏറ്റവും കുറഞ്ഞ വലിപ്പവും മത്സ്യവിത്തുകൾക്ക് രോഗം, രോഗാണു, രോഗബാധ എന്നിവ ഇല്ലായെന്ന് സൂചിപ്പിക്കുന്ന മാർക്കുകളും ലേബലുകളും നിശ്ചയിക്കുന്നതിനും സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

14-ാം ഖണ്ഡം.—മത്സ്യവിത്തുകളുടെ പരിപാലനം, മത്സ്യക്കൃഷി, മത്സ്യവിത്തുകളുടെ വില്പന എന്നിവ ക്രമപ്പെടുത്തുന്ന ആവശ്യത്തിലേക്കായി, സംസ്ഥാന മത്സ്യവിത്തുകേന്ദ്രത്തിനും പ്രാദേശിക മത്സ്യവിത്തുകേന്ദ്രത്തിനും രജിസ്ട്രേഷൻ സർട്ടിഫിക്കറ്റ് അഥവാ ലൈസൻസ്, അതത് സംഗതിപോലെ, നൽകുന്നതിനായി വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

15-ാം ഖണ്ഡം.—മത്സ്യവിത്ത് ഫാമിന്റെയും ഹാച്ചറിയുടെയും രജിസ്ട്രേഷൻ സംബന്ധിച്ച് വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

16-ാം ഖണ്ഡം.—മത്സ്യവിത്തുകളുടെ പരിപാലനം, മത്സ്യക്കൃഷി, മത്സ്യവിത്തുകളുടെ വിപണനം, കയറ്റുമതി, ഇറക്കുമതി എന്നിവയ്ക്ക് ലൈസൻസ് നൽകുന്നതിനുവേണ്ടി വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

17-ാം ഖണ്ഡം.—രജിസ്ട്രേഷൻ പുതുകലുമായി ബന്ധപ്പെട്ട നടപടിക്രമം വ്യക്തമാക്കുന്നതിന് ഈ ഖണ്ഡം കൊണ്ടുദ്ദേശിക്കുന്നു.

18-ാം ഖണ്ഡം.—നിർണ്ണയിക്കപ്പെട്ട യോഗ്യതകളുള്ള ആളുകളെ മത്സ്യവിത്തുകളുടെ പരിശോധകരായി നിയമിക്കുന്നതിനും അവർക്ക് അധികാരിതയുള്ള പ്രദേശങ്ങൾ നിശ്ചയിക്കുന്നതിനും സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

19-ാം ഖണ്ഡം.—മത്സ്യവിത്ത് ഇൻസ്പെക്ടർമാരുടെ അധികാരങ്ങൾ വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

20-ാം ഖണ്ഡം.—വിജ്ഞാപനം മുഖേന, നിർണ്ണയിക്കപ്പെട്ട യോഗ്യതകളുള്ള ആളുകളെ മത്സ്യവിത്തു സൂക്ഷ്മപരിശോധകരായി നിയമിക്കുന്നതിനും അവരുടെ അധികാരിതയിലുള്ള പ്രദേശങ്ങൾ നിശ്ചയിക്കുന്നതിനും സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

21-ാം ഖണ്ഡം.—ഏതൊരു മത്സ്യവിത്തുകളുടെ ഫാമിനോ ഹാച്ചറിക്കോ അല്ലെങ്കിൽ വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോ ഉൾപ്പെട്ട മത്സ്യവിത്തുകളുടെ കയറ്റുമതിയോ ഇറക്കുമതിയോ വിപണനമോ ചെയ്യുന്ന ഏതൊരാൾക്കും, സംസ്ഥാന മത്സ്യവിത്തുകേന്ദ്രം സർട്ടിഫിക്കറ്റ് നൽകേണ്ടതിനുള്ള നടപടിക്രമം വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

22-ാം ഖണ്ഡം.—രജിസ്ട്രേഷൻ സർട്ടിഫിക്കറ്റ് ശരിയായ രീതിയിലല്ല കൈവശപ്പെടുത്തിയതെന്നോ ചില ഉപാധികളുടെ ലംഘനം ഉണ്ടായിട്ടുണ്ടെന്നോ ബോധ്യമാകുന്നിടത്ത് രജിസ്ട്രേഷൻ സർട്ടിഫിക്കറ്റ് റദ്ദാക്കുവാനുള്ള അധികാരം സംസ്ഥാന മത്സ്യവിത്തുകേന്ദ്രത്തിന് നൽകുവാൻ ഈ ഖണ്ഡം കൊണ്ടുദ്ദേശിക്കുന്നു.



23-ാം ഖണ്ഡം.—വിജ്ഞാപനം ചെയ്യപ്പെട്ട ഇനത്തിലോ തരത്തിലോ ഉൾപ്പെട്ടതായ ഏതെങ്കിലും മത്സ്യവിത്തുകളുടെ സാമ്പിൾ ലഭിക്കുമ്പോൾ മത്സ്യവിത്ത് ഇൻസ്പെക്ടർ പാലിക്കേണ്ട നടപടിക്രമം വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

24-ാം ഖണ്ഡം.—സൂക്ഷ്മപരിശോധനയ്ക്കായി മത്സ്യവിത്തുകളുടെ സാമ്പിൾ മത്സ്യവിത്തുകളുടെ സൂക്ഷ്മപരിശോധകന് ലഭിക്കുമ്പോൾ റിപ്പോർട്ട് നൽകേണ്ടുന്നതായ രീതിയും മത്സ്യവിത്ത് സൂക്ഷ്മപരിശോധകനിൽനിന്നും സൂക്ഷ്മപരിശോധനയുടെ റിപ്പോർട്ട് ലഭിക്കുമ്പോൾ, കുറ്റാരോപിതനായ വില്പനക്കാരൻ പ്രാദേശിക മത്സ്യവിത്ത് പരീക്ഷണശാലയുടെ റിപ്പോർട്ട് ലഭിക്കുന്നതിനുവേണ്ടി അനുവർത്തിക്കേണ്ടതായ നടപടിക്രമവും വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

25-ാം ഖണ്ഡം.—വിജ്ഞാപനം ചെയ്യപ്പെട്ട തരത്തിലോ ഇനത്തിലോ ഉൾപ്പെട്ടതായ മത്സ്യവിത്തുകളുടെ കയറ്റുമതിയോ ഇറക്കുമതിയോ സംബന്ധിച്ച് നിയന്ത്രണങ്ങൾ കൊണ്ടുവരുന്നതിനായി വ്യവസ്ഥ ചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

26-ാം ഖണ്ഡം.—സർക്കാരിന്, കേരള സംസ്ഥാനത്തിന് പുറത്ത് സ്ഥാപിക്കപ്പെട്ടിട്ടുള്ളതായ ഏതൊരു മത്സ്യവിത്ത് സർട്ടിഫിക്കേഷൻ ഏജൻസികളെയും വിജ്ഞാപനം മുഖേന അംഗീകരിക്കുന്നതിന് ഈ ഖണ്ഡം കൊണ്ടുദ്ദേശിക്കുന്നു.

27-ാം ഖണ്ഡം.—ഈ ആക്റ്റിന്റെ ആവശ്യത്തിലേക്കായി, വിജ്ഞാപനംമൂലം, അധികാരപ്പെടുത്തപ്പെട്ടിട്ടുള്ള ഉദ്യോഗസ്ഥന്മാരെ നിയമിക്കുന്നതിനും അവർക്ക് അധികാരിതയുള്ള പ്രദേശങ്ങൾ നിർവ്വചിക്കുന്നതിനും സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

28-ാം ഖണ്ഡം.—ഈ ആക്റ്റിന്റെ ആവശ്യത്തിലേക്കായി, വിജ്ഞാപനംമൂലം, ന്യായനിർണ്ണയം നടത്തുന്ന ഉദ്യോഗസ്ഥന്മാരെ നിയമിക്കുന്നതിനും അവർക്ക് അധികാരിതയുള്ള പ്രദേശങ്ങൾ നിർവ്വചിക്കുന്നതിനും സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

29-ാം ഖണ്ഡം.—ഈ ആക്റ്റിന്റെ ആവശ്യത്തിലേക്കായി, അപ്പലേറ്റ് അധികാരിയെ നിയമിക്കുന്നതിനും അവർക്ക് അധികാരിതയുള്ള പ്രദേശങ്ങൾ നിർവ്വചിക്കുന്നതിനും സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

30-ാം ഖണ്ഡം.—ന്യായനിർണ്ണയം നടത്തുന്ന ഉദ്യോഗസ്ഥന്റെ അധികാരങ്ങൾ വ്യവസ്ഥ ചെയ്യുന്നതിനായി സർക്കാരിനെ അധികാരപ്പെടുത്തുന്നതിന് ഈ ഖണ്ഡം കൊണ്ടുദ്ദേശിക്കുന്നു.

31-ാം ഖണ്ഡം.—ആക്റ്റിലെയോ അതിൻകീഴിൽ പുറപ്പെടുവിച്ച ചട്ടങ്ങളുടെയോ ലൈസൻസ് സംബന്ധിച്ച വ്യവസ്ഥകളുടെയോ ലംഘനംമൂലം കുറ്റക്കാരനായി കണ്ടെത്തുന്ന ഏതൊരാളിന്മേലും ശിക്ഷ ചുമത്തുന്നതിനും അപ്രകാരം കുറ്റക്കാരായി കണ്ടെത്തുന്നവരുടെ രജിസ്ട്രേഷൻ സർട്ടിഫിക്കറ്റോ ലൈസൻസോ, അതതു സംഗതിപോലെ, റദ്ദാക്കുവാനും ന്യായനിർണ്ണയം നടത്തുന്ന ഉദ്യോഗസ്ഥന് അധികാരം നൽകുവാൻ ഈ ഖണ്ഡം കൊണ്ടുദ്ദേശിക്കുന്നു.

32-ാം ഖണ്ഡം.—പ്രാദേശിക മത്സ്യവിത്ത് കേന്ദ്രത്തിന്റെ തീരുമാനത്താൽ സങ്കടമനുഭവിക്കുന്ന ഏതൊരാൾക്കും, സംസ്ഥാന മത്സ്യവിത്തുകേന്ദ്രത്തിന് മുമ്പാകെ അപ്പീൽ ബോധിപ്പിക്കുന്നതിന് ഒരവസരം നൽകുന്നതിന് ഈ ഖണ്ഡം കൊണ്ടുദ്ദേശിക്കുന്നു.

33-ാം ഖണ്ഡം.—അന്വേഷണം നടത്തുന്ന സമയത്ത് ന്യായനിർണ്ണയം നടത്തുന്ന ഉദ്യോഗസ്ഥന്റെയും അപ്പലേറ്റ് അധികാരിയുടെയും അധികാരങ്ങൾ വ്യവസ്ഥചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

34-ാം ഖണ്ഡം.—മത്സ്യവിത്തുകളെ സംബന്ധിച്ച് ഏതെങ്കിലും ഒരാൾ ഒരു കുറ്റം ചെയ്യുന്നിടത്ത് അങ്ങനെയുള്ള മത്സ്യവിത്തുകൾ സർക്കാരിലേക്ക് കണ്ടുകെട്ടപ്പെടുമെന്ന് വ്യവസ്ഥചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

35-ാം ഖണ്ഡം.—കമ്പനികൾ ചെയ്യുന്ന കുറ്റത്തിന് അത് ബാധ്യസ്ഥമായിരിക്കുമെന്ന് വ്യവസ്ഥചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

36-ാം ഖണ്ഡം.—ഈ ആക്റ്റ് പ്രകാരമോ അതിൻകീഴിലുണ്ടാക്കിയ ചട്ടങ്ങൾ പ്രകാരമോ ഉത്തമവിശ്വാസത്തിൽ ചെയ്തിട്ടുള്ള പ്രവൃത്തികൾക്ക് സംരക്ഷണം നൽകുന്നതിനായി വ്യവസ്ഥചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

37-ാം ഖണ്ഡം.—ഈ ആക്റ്റ് പ്രകാരം പ്രവർത്തിക്കുന്ന ഏതൊരാളും 1860-ലെ ഇന്ത്യൻ ശിക്ഷാ നിയമസംഹിതയിലെ 21-ാം വകുപ്പിന്റെ അർത്ഥവ്യാപ്തിയിൽ വരുന്ന പബ്ലിക് സർവെന്റായി കരുതപ്പെടുമെന്ന് വ്യവസ്ഥചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

38-ാം ഖണ്ഡം.—ഈ ആക്റ്റിന്റെ ആവശ്യങ്ങൾക്കായി, മുൻകാല പ്രാബല്യത്തോടു കൂടിയോ പിൻകാല പ്രാബല്യത്തോടു കൂടിയോ ചട്ടങ്ങൾ ഉണ്ടാക്കാമെന്ന് വ്യവസ്ഥചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

39-ാം ഖണ്ഡം.—ആക്റ്റിലെ വ്യവസ്ഥകൾക്ക് വിരുദ്ധമാകാത്തവിധം, ഈ ആക്റ്റിലെ വ്യവസ്ഥകൾക്ക് പ്രഭാവം നൽകുന്നതിൽ നേരിടുന്ന വൈഷമ്യങ്ങൾ നീക്കം ചെയ്യുന്നതിനായി ഏതൊരു കാര്യം ചെയ്യാനും സർക്കാരിനെ അധികാരപ്പെടുത്തുവാൻ ഈ ഖണ്ഡം കൊണ്ടുദ്ദേശിക്കുന്നു.

40-ാം ഖണ്ഡം.—കേരള ഉൾനാടൻ ഫിഷറീസും അക്വാകൾച്ചറും ആക്റ്റിലെ 9, 10 എന്നീ വകുപ്പുകൾ വിട്ടുകളയുന്നതിനായി വ്യവസ്ഥചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

41-ാം ഖണ്ഡം.—2014-ലെ കേരള മത്സ്യവിത്ത് ഓർഡിനൻസ് (2014-ലെ 13) റദ്ദാക്കുന്നതിനും അപ്രകാരം റദ്ദാക്കപ്പെട്ട ഓർഡിനൻസിൻകീഴിൽ ചെയ്തതോ എടുത്തതോ ആയ ഏതൊരു കാര്യവും ഈ ആക്റ്റിൻകീഴിൽ ചെയ്തതോ എടുത്തതോ ആയി കരുതി ഒഴിവാക്കുന്നതിനും വ്യവസ്ഥചെയ്യുന്നതിന് ഈ ഖണ്ഡം കൊണ്ടുദ്ദേശിക്കുന്നു.

